

విజయ సేధము

గ్రంథకర్త :

విద్వాన్ శ్రీ ధూళిపాళ వేంకటసుబ్రహ్మణ్యము

PUBLISHERS:

LALITHA & Co.,

Eluru, W. Godavary.

1950.

Price Re. 1—0—0

Copyrights Reserved with
RAVINDRA PUBLISHING HOUSE,
Santapet, NELLORE.

ప ప య నూ చి క.

| | పేజీ. |
|---------------------------------|-------|
| 1. దక్షిణాఫ్రికా సత్యాగ్రహము | 1 |
| మహాత్మాగాంధీ. | |
| 2. చాంపరాను సత్యాగ్రహము | 30 |
| బాబూ రాజేంద్రప్రసాద్. | |
| 3. బార్డోలీ సత్యాగ్రహము | 57 |
| సర్దార్ వల్లభాయీపటేల్. | |
| 4. సైమన్ కమిషన్ బహిష్కరణోద్యమము | 86 |
| ఆంధ్రకేసరి శ్రీ ప్రకాశముపంతులు. | |





వి జ య సౌ ధ ని ర్మా త

విజయసాధము దక్షిణాఫ్రికా సత్యాగ్రహము

మహాత్మా గాంధీ.

౧

అది సాయంసమయము. అపుడు సుచారు నాలుగున్నర గంటలై యుండును. ఇరువురువ్యక్తు లొకనగరమునందలి రాజ వీధిని నడచుచుండిరి. ఆకసము మేఘావృతమై యుండెను. భాస్కరుడు దృష్టిగోచరుడు కాకుండెను.

అది ఆఫ్రికా ఖండములోని నేటాలు రాష్ట్రమునందలి దర్బాను నగరము. ఆపట్టణ వీధులవెంబడి కాలినడకనుబోవు వ్యక్తులలో నొకడు బలిష్ఠుడు. ఆనగరమునకు చిరపరిచితునివలె నుండెను. రెండవవ్యక్తి దుస్తులనుబట్టి భారతీయుడని చెప్ప వచ్చును. ఆతని శిరముపై ప్రత్యేకమగు నొకవిధమైన తలగుడ్డ కలదు.

అటుల వారేగుచుండ భారతీయునిచుట్టును గొందఱు బాలకులు చేరిరి. అల్లరిచేయుట కారంభించిరి. రాలు రువ్వ సాగిరి. వారందరు యూరపియనులు. ఇంతలో పెద్దలగు యూరపియనులుగూడ వారిని గలిసిరి. అంతకంతకు గోలచేయు వారి సంఖ్య పెరిగెను. ఇక నావ్యక్తు లొక్కయమగై నను ముందు నకుఁ బోజాలకుండిరి. రిక్నాబండిపై నెక్కి పోడలచిరి. కాని

యయ్యదియు సాధ్యముకాదయ్యె. రిక్ష్నాలో నాభారతీయుని నెక్కించుకొనినచో నాశకటమును దుత్తుమురులు గావించుమని యాయూరోపియనులు రిక్ష్నావానిని భీతావహు నొనరించిరి. పాపమాతఁడు తనదారిని దానేగెను.

ఇఁకఁ జేయునదిలేక యట్టులే పయనమును సాగించుచుండిరి. వారు మఱియొకవీధికిఁ జనునప్పటికి బాధించుయూరోపియనులసంఖ్య పెచ్చుపెరిగెను. ఆపాంధులలోని బలిష్ఠుని దూరమునకు గొనిపోయి పడవేసిరి. రెండవయాతని దూషించి, పీడించి, బాధించుచుండిరి. రాలు రప్పలేగాక వారికి చేతికందిన దాని నెల్ల వానిపై వినరుచుండిరి. తుట్టతుదకు వానిపైఁబడి శిరోవేష్టమును లాగివేసిరి. ఒక దురాగతుఁడు వానిమొగముపై బలముగకొట్టి, బూటుకాలితోఁ దన్నెను. పాప మాతెరువరి స్మృతిదప్పి భూమిపైఁ బడఁబోవుచు, నెట్టులో నొకయూతఁ గొని నిలిచి, కొంతనేదఁదీని, మరల నడచుట కారంభించెను. గమ్యస్థానము చేరగలుగుదునను నాశ యాతని కిసుమంతయు లేదు.

అది యేమినితయోగాని యెంతబాధనొందుచున్నను నాతని ముఖవికాసమున కోపచిహ్నములు గోచరించుటలేదు. ఆయిక్కట్టులను భగవంతుని దలఁచుచు నాతఁడు స్థిరచిత్తమున మున్ను ప్రహ్లాదుఁడు హిరణ్యకశిపునివలన బాధలను భరియించినరీతి ననుభవించుచుండెను. హృదయమునందును వారిని దూషించుచున్న జాడ గోచరించుటలేదు.

భగవంతుని సమ్మనవానికి తప్పక భగవంతుడే సాయ పడును. ఇట్లు దురంత బాధానలజ్వాలలఁ జిక్కియున్న నాబాట సారిచెంత కొకస్త్రీమూర్తి వచ్చెను. ఆమె యాతని నెఱిగి యున్నట్టులే యున్నది. ఆమె ధైర్యశాలి. తన గొడుగువిప్పి వానిప్రక్కగ నడచుచుండెను. యూరపియనులు స్త్రీల నవమానింప గొంతజంకుదురు. అపైన యామె ప్రజారంజకుడైన పోలీసు పైయధికారియగు అలెక్జాండరుగారి భార్యయగుట మనబాటసారి సురక్షితుడయ్యెను. కాని వారు విడువలేదు. ఆమెకుఁ దగులకుండ వానికిమాత్రమే తగులునట్లుగ నేర్పుతో రాలురువ్వుచునే యుండిరి. ఇంతలో సీవార్త పోలీసుఅధికారికి తెలియవచ్చెనుగాఁబోలు కొందఱుపోలీసులను రక్షణార్థము వారిచెంత కంపెను. వారు వారిచుట్టుచుజేరి సురక్షితముగ పోలీసుతాణాకు వారిని జేర్చిరి. వారి రాకకై వేచియున్న యాపోలీసు అధికారి వానిజూడగనే యెదురుగావచ్చి సాదరముగ వానితో నిట్లవియెను.

‘గాంధీజీ! ఇదియేమి!’

‘ఇది భారతీయుల కెల్లపుడుజరుగు ననుభవమేకద! ఇందు వింతయేమికలదు స్వామీ!’

‘తమరెక్కడికి చేరవలెను?’

‘అయ్యా! రుస్తుంజీసేటు గృహమునకు.

‘అయిన నేడు మాయింట నాతిధ్యము స్వీకరించి రేపు దయచేయుడు.

‘వందనములు. మీమర్యాదకు కృతజ్ఞుడ. మీధర్మ పత్ని నాప్రాణముల గాపాడినది. మీరు నన్ను రక్షించితిరి. దయయుంచుడు. గమ్యస్థానమునకు నేడే చేరవలయును.’ పిమ్మట సెలవుగైకొని, మఱియెట్టియిడుములకు లోనుగాక యే గాంధిజీ రుస్తుంజీనేటు భవనమును జేరగలిగెను.

ఇంతటితోనైనను వాని కడగండ్లు గట్టెక్కలేదు. రుస్తుంజీనేటు గృహప్రాంగణమున వేలకొలది యూరోపియనులు గుమిగూడిరి. అప్పటికే సూర్యుడసరావ్ర గ్రుంకుట వలన నంధకారము నలుదెసల నావరించెను. ఆ చీకటియందా జన సమూహము గగ్గోలుగావించుచుండిరి. గాంధిజీని వారి కొప్పగింపవలయుననియు లేదేని యాకొంపకు నిష్పంటింతుమనియు కేకలు వేయుచుండిరి. సహజగాంభీర్యుడగు రుస్తుంజీ మాత్రము మేరువువలె సుస్థిరుడై, కడింది ధైర్యమును బూని యుండెను.

ఈ వృత్తాంతము పోలీసు అధికారియగు అలెగ్జాండరు నకుఁ దెలిసెను. వెంటనే యాయన కొందఱు గూఢచారులు వెంటరా నా యల్లరిమూఁతను జొచ్చెను. మెల్లగా భవన ప్రాంగణమునకుఁజేరి సింహద్వారమునెదుట నిలిచెను. వారితో నేదియో సంభాషించుచున్నట్లు నటించుచు వారిని శాంతిగా గావింపఁ జూచుచుండెను. రహస్యముగాఁ దన గూఢచారిని భారతీయ వర్తకవేషమున నింటిలోనికి వేరుమార్గమున నంపి గాంధిజీని భారతీయ రక్షకభటవేషమున నటనుండి తప్పించు

కొను నేర్పాటు గావించి తత్ప్రయత్నమున గృతకృత్యుఁ డాయెను. గాంధీజీ సురక్షితముగ పోలీసుస్టేషనునకుఁ జేరిన సమాచారము చేరినవెంటనే యా గుంపులోనుండి నలుగు రొక సంఘముగా నేర్పడి లోనికేగి గాంధీజీని బట్టుకొనుఁడని వారలకుఁ దెల్పెను. వారటులే గావించి, గాంధీజీ యంతకు ముందే యా నివేశమునుండి నిర్గమించినట్లు గ్రహించి నిరాశ చెంది నిస్పృహతో, దమతమ నివాసములకుఁ జనిరి. ఈ సంఘటనము 1897 సంవత్సరము జనవరి 13 వ తేదీన జరిగెను.

గాంధీకి దక్షిణాఫ్రికా కిది రెండవతూరి రాక. మొట్ట మొదట 1893 లో తమ గ్రామములో నున్న యొకానొక మహమ్మదీయ వర్తకుని వ్యవహారములో దక్షిణాఫ్రికాయందు జరుగుచున్న వ్యాజ్యమునందు న్యాయవాదిగా జనియెను. కాని వానిని న్యాయస్థానమునందును, బైటను బెక్కుకష్టము లెదు రొక్కెను. భారతీయులకు నా ఖండమున గలుగుచున్న కష్ట పరంపరల నాతఁ డవగాహనము చేసికొనెను. కాని తాను జనుదెంచిన కార్యము సఫలమయిన వెంటనే యాతఁడు 'ఇండియా'కుఁ బోవ సమకట్టెను. వాని నటకుఁ బిలిపించిన దాదాఅబ్దుల్లా సంఘమువారు వానికి వీడ్కోలు విందు నేర్పఱచిరి. ఆ సమయమునందే మర్క్యురీ అను వార్తాపత్రిక సంచి కను జదువుచుండగా వానికి 'భారతీయులకుండు ఎన్నికహక్కు' అను శీర్షిక పెద్ద యక్కరములతో గానుపించెను. భారతీయుల యెన్నికాధికారములను చొలఁగించు చిత్తుచట్టమును నేటాలు

శాసనసభయందు చర్చింపఁ బోవుచున్నటుల చదివెను. అచ్చట హాజరుగానున్న వర్తకులకు నితరులకును నా చిత్తుచట్టమును గుఱించియు, దానివలన భారతీయులకు గలుగబోవు నష్టముల గూర్చి వివరించి, తమ యెన్నికహక్కును దొలఁగించెడి యట్టి క్రూరశాసనమును దృఢముగా నెదుర్చుట ప్రతి భారతీయుని విధి యని ప్రబోధించెను.

జరుగబోవు నన్యాయమును నందఱును గుర్తించిరి. గాంధీజీ చెప్పినదానిలోని యాధార్థ్యమును నంగీకరించిరి. కాని యేమిచేయవలెనో వారికి దెలియదనియు, గాంధీజీనే యచటనుండి వారికి సహాయపడవలసినదనియుఁ బ్రార్థించిరి. ప్రజాసేవకొఱకే తనువును దాల్చితినిని విశ్వసించు గాంధీజీ వెంటనే యంగీకరించి తన పయనమును విరమించుకొనియెను. ఇఁకఁ బ్రభుత్వమువారితోఁ బోరాటమున కారంభముజేసిరి.

సేట్ హాజీ అధ్యక్షుఁడుగా నొక సంఘ మప్పుడపుడే యేర్పరుపఁబడెను. చిత్తుచట్టముపై తమ నిరోధమును దెలియ జేయుచు వెన్వెంటనే తంతివార్తను సర్కారువారికిఁ బంపిరి. ఇవ్విధముగా శాసనసభకు భారతీయులు మహాజరు పంపు కొనుట దక్షిణాఫ్రికా చరిత్రలో నిదియే మొట్టమొదటిసారి. దీనితో భారతీయబృందమున నవచైతన్య ముదయించెను. ప్రతినిత్యము సభలు ద్విగుణితో తాహముతోఁ జరుపఁ బడుచుండెను. చందాలు వసూలుచేయఁబడెను. వలంటీరులు పెక్కురు చేర్చుకొనఁబడిరి. ఒక్క మాసము దినములలో

బదివేల సంతకములు సేకరింపఁబడి మహాజను రిప్పన్ ప్రభువు నకుఁ బంపఁబడెను. ఇంక గాంధీజీ సెలవు గైకొనఁదలఁచెను. కాని భారతీయ సంఘము వానిని బోసీయరైరి.

1894 లో నేటాలు భారతమహాసభ స్థాపింపఁబడెను. రాజకీయ చైతన్యము భారతీయుల హృదయ ఫలకములం దుదయించెను. ఇంతలో రిప్పన్ ప్రభువు భారతీయుల యెన్నిక హక్కును నివారింపఁ బ్రవేశపెట్టఁ దలఁచిన చిత్తుచట్టమును నిరాకరించెను. దానితో భారతీయుల కమితానందముగలిగెను. విజయోత్సాహ భరితులైరి.

నేటాలునందువలెనే ట్రాన్సువాలు, కేపుటానులందును భారత మహాసభలు నెలకొల్పబడినవి. ఈ మూడుసభల యాశయ మొక్కటియే గాని సభారచనా నిర్మాణమునందును నియమ నిర్ణయములందును వ్యత్యాస మెంతయో గలదు.

' 1895 లో గాంధీజీ దక్షిణాఫ్రికా భారతీయుల యంగీకారము వడసి స్వదేశమునకరిగెను. అచట లోకమాన్యతిలకు, గోక్లే మున్నగు నాయకాగ్రణుల దర్శించి వారి యనుమతితో పూనా మున్నగు పట్టణములలో మహాజనసభలయందు దక్షిణాఫ్రికా భారతీయుల యుదంతముల హృదయములు ద్రవించు నటుల నివేదించెను. మదరాసునందును సట్టలే యుపన్యాస మొసఁగెను. కలకత్తానగరమందును సట్టియేర్పాటు గావించుచున్నతఱి తత్క్షణమే బయలుదేరి రావలసినదిగా వానికి తంతివార్త వచ్చెను.. గాంధీజీ మరల దక్షిణాఫ్రికాకు వెళ్లెను.

ఈ రెండవపర్యాయము వెళ్ళినపుడే గాంధిజీకి మొదట వివరింపబడిన సమాదరము గావింపబడినది. అందులకు ముఖ్యకారణము భారతదేశమున గాంధిజీ దక్షిణాఫ్రికా యూరోపియనులపై నిందలు మోపి, వారిని దూషించినట్లు గోరంతలు కొండంతలుగాజేసి వ్రాసిన ఆంగ్లదేశపు వార్తాసంగ్రహములే.

దక్షిణాఫ్రికాయందున్న డచ్చివారికి బోయరులను నామ మొందుగలదు. బంగారుగనుల యజమానులచేఁ జేయఁబడిన కుట్రననుసరించి బోయరుయుద్ధము ఇంగ్లీషువారికిని, డచ్చివారికిని తటస్థించెను. అందు గాంధిజీ ఇంగ్లీషువారిపక్షమున నిలచి భారతీయుల సహాయ సంపత్తిని వారల కందఁజేసెను.

స్వార్థపరులు తమ యవసరమున కితరుల నుపయోగించుకొందురు గాని యన్యుల సహకారమునకు వారెన్నడును ప్రతిఫల మీయజాలరు. యుద్ధము ముగియగనే భారతీయులకుఁ గ్రొత్తవిపత్తు సంభవమాయెను. ట్రాన్స్వాలురాష్ట్రము లోనికి భారతీయుల నెవ్వరిని బ్రవేశింపనీయని నియమములఁ గొన్నిటి నేర్పరచిరి. వారి కనుమతి పత్రముల నిచ్చుటకని యొక శాఖను ప్రభుత్వమునందేర్పరచిరి. అది 'ఆసియావాసుల శాఖ'. అది నిజముగా నాజ్ఞాపత్రముల నొసంగుటకంటె భారతీయుల ప్రవేశమును నిరోధించుటకే యేర్పడినదని తెలిపిన సతిశయోక్తి యుండదు.

బ్రిటీషు ప్రభుత్వమున చాంబర్లైను నాటి వలసరాజ్యముల మంత్రిగానుండెను. అతఁడు దక్షిణాఫ్రికా రానుండెనని

యెల్లరకుఁ దెలిసెను. గాంధీజీ నాయకత్వమున వానిని దర్శించుట కొక రాయబారసంఘము నియమింపఁబడెను. చాంబరైను వచ్చెను. మహజరును మునుముందుగనే పంపిరి. గాంధీజీ సందర్శనా సీరీక్షకుఁడై తమ కష్టముల విన్నవించుకొన సంసిద్ధుఁడై యుండెను. గాంధీయను నామమాయస వినినతనే “దర్బానున సంతకుమున్నే గాంధీని జూచియుంటిని. ట్రాన్సువాలులోని స్థితిగతుల నచటి వారుమాత్రమే తెలుపుకొనవలెను కాన గాంధీజీని జూడఁదలఁచలేదు” అని సరాదరణ సూచక మందిహాసాంచిత వదనుఁడై నలికెను.

ఇకఁ బ్రయోజనము లేదని గాంధీజీ ఇండియాకు బోవఁ దలఁచెను. కాని దక్షిణాఫ్రికా భారతీయులు తమకు విప్లవాయోధినుండి తరింపఁజేసి భారతదేశమున కరుగ వానిని బ్రార్థించిరి. వారి వేషికోలును మన్నించి యచటనే న్యాయవాదిగానుండి వారికి సేవ యొసర్చుటకు గాంధీజీ నిశ్చయించుకొనెను.

ఆశ్రియాశాఖను రద్దుపరుప గాంధీజీ యెందరెందరో యుద్యోగస్థులచేతకు రాయబారముల గొనిపోయెను. అర్జీలు దాఖలుచేయించెను. మహజరులు పెట్టించెను. ఏది చేసినను నేదియో స్వల్పఫలమునములేకాని మఱి పూర్తిగ పరిష్కార సాధనములు కనుబడవయ్యెను. సంప్రతింపుల ఫలితముగా తాత్కాలికసంధి కుదిరెను. భారతీయులందఱు సూతసముగా ననుమతిపత్రముల స్వీకరింప సమ్మతించిరి. ఇందు భారతీయు

లెల్లరు నతి శ్రీఘ్రకాలముననే తమతమ యనుజ్ఞాపత్రములు వడసి తమ యైకమత్యమును, సత్యసంధతను, వినయభావమును బ్రదర్శించిరి.

నేటివఱకును మనకు దెలిసియున్న ప్రపంచ చరిత్రలో సుస్థిర శాంతి చేకూరినట్లు మనము చదివియుండలేదు. కాల ప్రవాహ మహాశక్తి నిరుపమానమైనది. ఒడిదుడుకులు దాని నైజములు. కొంతకాలము పోరు, కొంతకాలము శాంతి. ఈ ద్వంద్వమనివార్యము.

దక్షిణాఫ్రికా చరిత్రలో మరల కఠినపరీక్షా సమయ మేతెంచినది. సుషుప్తిజెందిన కాలాహిని మేల్కొల్పు కర్తీసు మహాశయుడు తలకొనెను. ఈ ప్రభుత్వోద్యోగి సలహా ననుసరించి కఠినశిక్షా నియమబద్ధమైన కొత్త చట్టమొకటి భారతీయులపైఁ బ్రయోగింపఁబడెను. ట్రాన్సువాలు ప్రభుత్వపు 'గెజటు' నందు చిత్తుచట్టము ప్రత్యక్షమయ్యెను. దీనిని నల్ల చట్టమనిరి.

'గెజటు' ను దెప్పించి యాచట్టమును గాంధీజీ యామూలాగ్రము పఠించెను. చదువుచున్నకొలఁది యాయన యాపాద మస్తకము కంపించెను. కన్నులలో నీరు గిరునతిరిగెను. బాష్ప తోయములు జాలువారెను. అందలి ప్రత్యక్షరము జాతిద్వేష మనెడి విషాసలావిష్టమై వానికన్నుల కొక్కొక్క యక్కర మొక్క రక్కసివలె సాక్షాత్కరించెను. భారతీయుల కిది కఠిన పరీక్షాసమయము. ఆచట్టము నెదిర్చి జయమొందుటయో,

సర్వనాశన మొందుటయో తేల్చుకొనవలసిన సమయమానన్న మాయెను.

ఆచట్టమునందలి సారాంశమిద్ది. ఎనిమిదేండ్లు దాటిన ప్రతిభారతీయ స్త్రీ పురుషుడును ఆసియావాసులరిజిస్ట్రారునొద్ద తన పేరును నమోదు చేయించుకొని ధృవ పత్రమును బొంద వలయును. అందుకు పేరు, నివాసము, కులము, వయసు దెలుపుచు దరఖాస్తు చేసికొనవలెను. దరఖాస్తు పెట్టకుండుట నేరము, శిక్షార్హము. ధృవపరచుకొనుటకు పదివేళ్ళ ముద్రలను రిజిస్ట్రారుగారి యెదుట వేయవలయును. పోలీసుయుద్యోగి యెప్పుడడిగిన యప్పుడు ధృవపత్రమును జూపుచుండవలయును. నిర్బంధముగా వ్రేలిముద్రలను నేరస్థులనుండి దప్ప నితరులనుండి గైకొనుట సాంప్రదాయము కాదు. స్త్రీలను, పదిమూరేండ్లకు మించని బిడ్డలను గూడ ధృవపడవలె నని కోరుట ప్రపంచ చరిత్రలో నిదియే మొదటిఘట్టము.

౨

1906 వ సంవత్సరము సెప్టెంబరు పదునొకండవ తేది ఉదయముననే జోహానిస్సుబర్గులోని యూదుల నాటకశాల చిత్రవిచిత్ర తోరణములతో నలంకరింపబడి యుండెను. ట్రాన్సువాలు రాష్ట్రమునందలి వివిధప్రదేశములనుండి ప్రతి నిధులు వచ్చి నాటకశాలఁ బ్రవేశించుచుండిరి. ఒక్క గంట

కాలములో శాలయంతయు భారతీయులతో నిండిపోయెను. రంగస్థలమున నమర్పబడిన వేదికమీది యధ్యక్షస్థానమున అబ్దుల్ గని యను ప్రముఖుడుండెను. ఆతడే ట్రాన్సువాలు బ్రిటిషుఇండియాసంఘమున కధ్యక్షుడు. చిరకాలమునుండియు ట్రాన్సువాలునందే కాపురమున్న పర్తకప్రముఖుడు.

సభ జయప్రదముగ నిర్వహింపబడెను. సభ్యులు చూపిన యుత్సాహ ముపారము. వారియందేదియో మహత్తర తేజస్సు ప్రవేశించినటుల వారి ముఖచిహ్నములు నెల్లడించుచుండెను. గురజర బాధ్యతాభారధూర్వహులయిన సామాజికులు ప్రదర్శించిన నియమసిద్ధులు కాతూహలోత్సాహములు వర్ణింపఁ దరముగాదు.

నాటి సభయందు నాలుగు తీర్మానములు చేయఁబడినవి. అందు ప్రధానమైనది నాలుగవది. అది ప్రభుత్వమువారు గావింపనున్న నల్లచట్టమును నెదిరించి పోరఁదలచినది. తమ ప్రతిఘటనమును నలక్ష్యమొనర్చి ప్రభుత్వ మా చిత్తుచట్టమునే తమ తలఁపై రుద్దినచో దాని కెంతమాత్రమును లొంగక, తత్ప్రయత్నమున సంభవించు శిక్షాసముదాయమును పరమ సహనభావమున ననుభవింపవలయును.

ఇట్టి మహత్తర ప్రతిభావంతమగు తీర్మానమును గావించుటకు కారకుడు శ్రీ గాంధీజీయే గాని యన్యుడు కాడు. ఈ సిద్ధాంతమును ప్రవచించిన మహాత్మమాసంపన్నుఁడాయనయే. ఇదియే సత్యాగ్రహ సమరమునకు నాంది. ఈ తీర్మానము.

నమును బ్రవేశపెట్టుచు గాంధిజీ సామాజికులకు దాని విశిష్టతను వెల్లడించుచు దీర్ఘోపన్యాసమును గావించునపుడు సదస్యులు శాంతచిత్తములతో వినిరి. వారి యెడందలయందచంచల ధైర్యము, కష్టసహిష్ణుతాభావము, తమ కార్యక్రమమునందు సుస్థిర సంకల్పము సంకురించెను. మానసకుసుమములు ప్రఫుల్లములాయెను.

ఈ తీర్మానమును బలపరచుచు సేట్ హాజీహబీబ్బు అను నాతఁడు గావించిన యుపన్యాస ముత్సాహపూరితమైనది. దైవసాక్షిగా నీ కఠినశాసనమును నిరోధించునట్టుల భీరుత్వమును జూపరాదని యాతఁడావేశపూరితస్వాంతమున నుద్ఘాటించినపుడు గాంధిజీ పులకితగాత్రుడయ్యెను. దేవునిపై యొట్టిడికొని కార్యరంగమున దుముకవలయునని యాతఁడు హెచ్చరించినతఱి గాంధిజీ తన బాధ్యతనేగాక దక్షిణాఫ్రికా భారతీయుల బాధ్యతనుగూడ గ్రహించెను.

సభాధ్యక్షుని యనుమతితో హాజీహబీబ్బు ప్రతిపాదించిన సలహాను వివరించుటకు గాంధిజీ యుపన్యాస వేదికపైకి వచ్చెను. సభయంతయు గంభీరపారావారముంబోలె నిశ్చలమై, పరమయోగి మానసంబుంబోలె నియమబద్ధమై, ఉదగ్రాహర్యనితంబంబుంబోలె సముచ్చితమై యలరారుచుండెను.

“నేడు మన మంగీకరింపబోవు తీర్మానము ప్రధానమైనది, దీనిని మనమాచరించు విధానముపైననే మన భారతీయుల కీ గడ్డపై నాశ్రయము గలదో లేదో స్థిరపగుపఁబడును.

ఇచటి భారతీయుల కిది జటిలమైన సమస్య. హాజీహబీబ్బు సూచించిన విధానము వినూత్నమయి, మతసంస్కార స్వభావము గలదియై యున్నది. ఇట్టి సలహాను గావించిన మన స్నేహితుఁడు కృతజ్ఞతాపాత్రుఁడు. ఆతని సూచనము మిక్కిలిగ నమానరింపఁ దగియున్నది. ఆ స్రతిపాదనము సర్వవిధముల ప్రశంసనీయము.

మనుజుఁ డేమతావలంబియైనను నేదో యొక దేవుని నమ్ముచున్నాఁడు. కావున దేవుని పేర ప్రమాణముచేయుట పవిత్రమైన కార్యము. ఇట్లు ప్రతిజ్ఞ చేసినపిదప నాయమమును బాటింపని యెడల దేవుని దృష్టియగును, మానవుని దృష్టియందును కిల్చిప మొనర్చినవాడగును. అట్టివాఁడు రెండు లోకములందును శిక్షార్హుఁడగును. కావున ప్రతి వ్యక్తియు యోచించి జాగ్రత్తను వహించి ప్రమాణముచేయవలసిన బాధ్యత యెంతయో కలదు.

తఱచుగా ప్రతిజ్ఞలను గైకొనుట సత్సంప్రదాయము గానేరదు. చీటికిమాటికి బాసచేయుచాఁడు తప్పక చెడిపోవును. ఆతఁడు ప్రతిజ్ఞాపాలనము నొనరింపజాలఁడు. మిక్కిలి యుపద్రవ పరిస్థితులందు మాత్రమే ప్రతీకబూనుట తగవు. అట్టి సంఘటనలు జీవితమున నొకటి రెండు సార్లు మాత్రము తటస్థించగలవు. దక్షిణాఫ్రికా భారతీయుల కియ్యది నిజముగా నట్టి యదను. ఇట్టి జీవస్మరణనయస్యయందు మన ముప్రయోజకులమై, కర్తవ్యపాలనాసంరంభమున వెనుకంజవేసిన నధన

పాతాళమునకుఁ ద్రొక్కబడుట సత్యము. నేటి యావేశమున ముఖప్రీతికై శపథమొనర్చి పిమ్మట మెల్లగా జారుకొనిన వానికంటె నేడే తన శక్తిని పరీక్షించుకొని తానీయుద్యమమునఁ జేరఁజాలనని నిశ్చయమొనరించుకొని వాక్రుచ్చినవాడే ధైర్యవంతుఁడు.

ఇక మనకు సంభవింపనున్న విపత్తులఁ గూర్చి కొంచె మూహించుకొందము. మన ప్రతిఘటన బలమువలన చట్టము రద్దయినచో సంతసింపఁదగిన విషయమే. అట్లు గాకయున్న పక్షమున మనలో చాలమందిగాని, యందఱుగాని కారాగారములకుఁ బంపఁబడవచ్చును. అంతయేకాదు. అదట పరాభవింపఁబడవచ్చును. చెఱసాలయందలి నివాసము సౌఖ్యప్రసము కానేరదుగదా! శీతవాతాతపముల ననుభవించుట, బహుశతర బాధాజనక కార్యభారము పైఁబడుట, కారాగృహాధికారుల దయాధర్మపాలనమున జిక్కి తదుదగ్రభీకర వేత్రప్రహరణార్పిత దేహులగుట జరుగవచ్చును. మఱియు నార్థికముగఁ బెక్కు నష్టముల పాలు గావింపఁబడుటలో నాశ్చర్యమేదియులేదు. తమ తమ భూవనతులు వేలమువేయఁబడి కటికదరిదుర్లుగాఁ జేయఁబడవచ్చును. ఇంతయేల తుట్టతుదకు భీకరమృత్యువు వాతనె నను బడవచ్చును.

కావున బాధ్యతల నన్నిటిని గుర్తించి, యితరుల కొఱకై గాక యెవరిబాధ్యతపై వారీప్రమాణము చేయుదురు గాకయని హెచ్చరించుచున్నాను."

ఇప్పగిచి గాంధీజీపట్టున పట్టున శాంతరసముప్పతిల,
 శాధ్యతానిరూపణ మొనర్చుచు, హెచ్చరికలుగావించుచు,
 విస్పష్టముగ నుపన్యాస మొనర్చి కూర్చుండ నభికులు కరతాళ
 ధ్వనులతో, దను యా మోదమును వెల్లడించిరి. మఱికొందఱు
 సభ్యులును, సభ్యత్వమును మాటలాడిన యనంతరము తీర్మా
 నము నేకశ్రీవముగా సభాసమలుత్సాహముతో నామోదించిరి.

ఈయుద్యమమున కేనామముంచుటయూ యను నాలో
 చము జరిగెను. గాంధీజీ సాత్త్వికనిరోధము (Passive Resis-
 tance) అని తొల్తయుపయోగించెను. అది అంగ్లవచనముగట
 వారికిష్టము గాకుండెను. కావున నీపోరాటమునకు జాతీయనామ
 మేదియైన నూచించిన శానికి జహుమాన మీయబడునని
 'ఇండియన్ బీచినున్' అను దక్షిణాఫ్రికా భారతజాతీయ
 పత్రికయందుఁ బ్రకటించిరి. అందుపై మగన్ లాల్ గాంధీ యను
 నాతఁడు 'సత్యాగ్రహము' సమద్యమములలో స్థిరత్వమును సర్థ
 ముతో నూచించెను. గాంధీజీ దాని నామోదించి స్వల్పమా
 ర్పులతో 'సత్యాగ్రహము'గా నేర్పఱచెను. వారియుద్దేశములో
 సత్యమనగాఁ బ్రేమ. ఆగ్రహమనగా స్థిరత్వమునుగూర్చునది
 యని యర్థము. అఁగా దౌర్జన్యరాహిత్యమునుండి యుత్పన్న
 మయిన మహత్తరశక్తి. ఈసత్యాగ్రహపదము నేటికందఱ
 కును విశ్రుతమయియున్నది.

భారతీయు లెంతగ మొలవెట్టికొనినను 'సల్లచట్టమును'
 కూరశాసనమును దక్షిణాఫ్రికా ప్రభుత్వము గావించెను.

అద్దానిని శాంతముగాఁ బ్రతిఘటించుటకు గాంధీజీ నాయకత్వమున భారతీయులు సమకట్టిరి. ఆచట్టమునకు భయపడి యెవ్వఁడును ధృవపత్రములు పొందకూడదని ప్రచారముగావించిరి. అంతటితో నూరకొనక యైచ్చికభటుల (Volunteers) నియమించి తెలియక ధృవపత్రములకై ప్రభుత్వభవనములనుఁ బోవు వారలకుఁ బ్రబోధముగావించి వారిని తత్ప్రయత్నమునుండి విరమింపఁజేయుచుండిరి. ఈకృషియందు వారు దిగ్విజయమునే పొందిననియు, నవిరళశాంతమును, నోర్పును బ్రదర్శించిననియు, జేప్పవచ్చును. మొత్తముపై నయిదువేలకుమించి నూతనముగా ననుమతిపత్రములు గైకొనినవారులేరు. సర్కారువారు దిగ్భ్రమచేసిరి. ఏవిధమగుచర్య గైకొనుటకు వారికిఁ దోచలేదు. ఎదిరించినవారిని శిక్షించి బాధించగలరుగాని పరమశాంతముతోనున్న వారి నేమిచేయగలరు? వారికి పచ్చివెలగకాయ గొంతున బడినట్లాయెను. ఎట్టకేల కేరినోనొకరిని కారాగృహబద్ధునిగావింప సంకల్పించిరి. అంతటితో భారతీయులు భీతచిత్తులయి, తమయుద్యమమునుండి విరక్తులగుదురని వారియూహ.

జర్మిస్టనునగరమున నాఁడొక మహోత్సవము జరుగుచుండెను. పురవీధులయందు కోలాహలము విపరీతముగ నుండెను. అట్టిచో నొకవృద్ధుఁ డొకయువకుని బిలిచి యిట్లనెను.

“నాయనా! ఈ యలబలమునకుఁ గారణమేమి?”

“తాతా! నీకింకను దెలియలేదా? మన పండితరామ సుందరుని ప్రభుత్వమువారు చెఱఁగొనిరి

“అయ్యో! పాప మాతని నేలపై దుగావించిరి?”

“దాదాజీ! గాంధీజీ నాయకత్వమున సత్యాగ్రహ సమరము సాగుచున్నదిగదా! మనపైఁ బ్రయోగింపఁబడిన ‘నల్లచట్టము’ను ప్రతిరోధించుటకు భారతీయుల మెల్లరము శపథముల గావించితిమి. అనుమతిపత్రముల గైకొన నిరాకరించితిమి. ఈజర్మిస్తనులోని భారతీయులెల్లరకు రామసుందరుడే నేత. అందువలన నాతని నిర్బంధించిన మిగిలినవారు భయపడుదురని యాతనినే ప్రప్రథమమున బంధించిరి.”

“మఱి యీకలకలమేమి?”

“ఆతని నిర్బంధమువలనఁ బ్రజలు భీతావహులుగాకుండుటయేగాక యుత్సాహమును గనఁబడుచుచు మమ్ములను జైలున కంపుడు, మమ్ములను శిక్షించుఁడని ముందునకు దైర్యముగ వచ్చుచున్నారు. ప్రప్రథమ సత్యాగ్రహఘైదీ యయినందున నాతని సభినందించుచున్నారు.”

నిర్బంధింపఁబడిన పండితునకు నెలదినములు విడికై దుశిక్షవిధించిరి. జోహానిస్సుబర్గు చెఱసాలలో నుంచిరి. స్వేచ్ఛగా నాతనితో సంభాషించుటకుఁ బ్రజల కనుమతీయఁబడెను. ఆహారమును దెప్పించుకొనుటకును సనుజ్ఞయొసంగబడెను. ఇంక నేమి పిండివంటలతో వంటకము లాయనకుఁ జేరుచుండెను. వలయు పదార్థములెల్ల నాతనికి సమకూర్చఁబడినవి.

ఆసియాశాఖ యను నొకశాఖను ప్రభుత్వ మనుమతి పత్రములొసఁగుటకై యేర్పఱచియుండిరి. ఆశాఖవారు నిరాశ

చెందిరి. కాని ప్రభుత్వమువారు పట్టుదల వీడలేదు. భారతీయుల నెల్లర శాసనోల్లంఘన నేరమునకు శిక్షింప నమకట్టిరి.

1908 సంవత్సరము జనవరి 10 వ తేదీ గాంధీజీ మఱి కొండఱతో న్యాయస్థానమున బ్రవేశించెను. ఇతడు లెవ్వరును వాదింపఁ దలపెట్టలేను. కాని గాంధీజీమాత్ర మొక్కప్రకటనమును గావించెను. అందఱఁడు ప్రిటోరియాలోని దేశాభిమానులకు మూఁడుమాసములు ఖైదు విధింపఁబడినదనియు వారికంటె తానధికనే మొనర్చినవాఁడగుట సత్యధికమగు శిక్ష విధింపఁబడవలెననియు కోరెను.

అనేక పర్యాయములు న్యాయ వాదిగా నిలచిన న్యాయస్థానమున గాంధీజీ నేరస్థుఁడుగా నిలువఁబడవలసిన వాఁడయ్యెను. ఆహా! యెంత వానికై నను విధివ్రాత యనుల్లంఘనీయముగదా! గాంధీజీకి రెండు నెలలు శిక్షవిధింపఁబడెను. తక్కినవారికిని నట్టులే. అందఱిని జోహానిస్సుబర్గు కారాగారమునకు గొంపోయిరి. రామసుందరుని జూచినభాతి గౌరవముతో గాక కొంత కఠినముగనే వీరిని జూచిరి. దినక్రమమున ఖైదీల సంఖ్య పెచ్చుపెరిగెను. వారము రోజులలో నూటికి మించెను. చెఱసాలావాస మనుకొనినంత సులభముగాదు. స్వేచ్ఛ యరికట్టఁబడుటయేగాక భోజనాదులుగూడ సక్రమముగానుండ నేరవు. ఉదయ కాలమున నుప్పుకూడా లేనిజావ, మధ్యాహ్నము పదితులముల యన్నమును, పదితులముల రొట్టెయు నొసంగుచుండిరి. నెయ్యి ఉప్పు కొలఁదిగా నీయబడుచుండెను. సాయంత్ర

సమయములందు జావయను, బంగాళాదుంపల కూరయు లభించుచుండెను.

గాంధీజీ సత్యాగ్రహ ఖైదీలతోగూడి రెండువారములే కారాగృహమున నుండెను. ఇంతలో ట్రాన్స్మనాలు లీడరు అనుదైనికపత్రికాసంపాదకుడగు ఆల్బర్ట్ కాడ్గలైటు గాంధీజీ యున్న గదిలోనికిఁ బ్రవేశించెను. ఆతఁడు భారతీయ నాయకులకును ప్రభుత్వమునకును సంధి యొనర్చు యత్నమున నుండెను. ఆవిషయమును గాంధీజీతోఁ జర్చించెను. స్కట్సు సేనాని, నాఁడు ప్రధానమంత్రి. ఆయన యొద్దనుండి సంధిషరతు లను దెచ్చి గాంధీజీకిఁ జూపెను.

ఆ సంధిపత్రము నందలి భాష గాంధీజీకి సరిపడలేదు. దానిని కొలఁదిగామార్చి తోడి ఖైదీలతో సలప్రతించి సంధి సంగీకరింతునని యాతఁడనెను.

ఇంతకు సంధియేమన భారతీయులు శాసన నిర్బంధమున గాక స్వేచ్ఛగా ధృవపడవలెను. ధృవపత్రముందుఁ జేర్చవలసిన విషయములను భారతీయులతో సప్రతించియే చేర్చవలెను. అధిక సంఖ్యాకులిట్లు ధృవపడినచో నల్లచట్టము రద్దుచేయవలెను. ఈ తుదిషరతు గాంధీజీకి విస్పష్టముగ గోచరించలేదు. కావున దానిని స్పష్టముగ లిఖింపవలెనని కోరెను. కాని దానికి వారు సమ్మతించలేదు. గాంధీజీయు వందనములతో నద్దాని నిరాకరించెను.

1908 సంవత్సరము జనవరి 30 వ తేదీ గాంధీజీ స్కట్సు సేనాని యొద్దకు గొనిరాఁబడెను, వారి సంభాషణములు

నుదీర్ఘ కాలము కొనసాగెను. ఒకరినొక రభినందించుకొనిరి. తుదకు స్మట్సు గాంధీజీతో నిట్లనియెను.

“చిత్తుప్రతియందు నీవు గావించిన సవరణమును నేనంగీ కరించెదను. భారతీయులెల్లరు ఐచ్ఛికముగా ధృవపడిన వెంటనే శాసన ముపసంహరింతును. మరల చట్టము గావించు నపుడు నీ విమర్శనమునకై పంపుదును”

“ఈ నిమిషముననే నీవు బంధవిముక్తుడవైతివి. తక్కిన వారిని గూడ విడువ వలసినదిగా నిప్పుడే యాజ్ఞ నంపు చున్నాను”

అప్పటికే రాత్రి యేడు గంటలైనది. సర్కారువారు ప్రయాణపు ఖర్చులు గాంధీజీ కొనంగిరి. వెంటనే గాంధీజీ జోహానిస్సుబర్గుకుఁ బయనమయ్యెను.

ఈసంధి నిబంధనముల నంగీకరింపఁ జేయుటలో గాంధీ జీకి గొప్పయవరోధము తటస్థించెను. అందును పతానుమిత్రులు మిక్కిలిగ పట్టువట్టిరి. వేలిముద్రలు వేయుట వారికి గౌరవ హీనముగ దోచెను. దీనిని గూర్చియే తొల్త గాంధీజీ ప్రబోధించి భారతీయులనందరను శాసన ధిక్కారమొనర్చి కారాగృహములకేగ పేరేరేచియుండెను. ఇప్పుడు మరల నాతఁడే వేలిముద్రలు వేయసమ్మతించుఁడు, మున్నుందుగ జని యైచ్ఛికముగ ధృవపరచుకొనుఁడని చెప్పుటలో వాని నాయకత్వమును శంకించిరి. స్మట్సుసేనానితోఁ జేరి యాతఁడు తమను మోసము చేయుచున్నాఁడని తలఁచిరి.

గాంధీజీ సంతి నియమానుసారము ధృవపడుటకు ప్రభుత్వ కార్యాలయమునకుఁ జనుచుండెను. అతని వెంట మీర్ ఆలం అను పఠానువర్తకుఁడు నడచుచుండెను. ధృవ పత్రకార్యస్థానము కొంచెము దూరములోనున్న సమయమున మీర్ ఆలం గాంధీజీని పిలచెను.

“ఎక్కడికి పోవుచున్నావు!”

“నేను ధృవపత్రమును బొందుటకుఁ బోవుచున్నాను.”

“పదివేళ్ళ ముద్రల నొసఁగదలఁతివా?”

“ఔను. నీవు నాతో వచ్చునెడల రెండు బొటనవ్రేలి ముద్రలతో నీకు ముందిప్పించెదను. అన్ని వ్రేలు ముద్రలు వేసి నేను పదప తీసికొందును.”

ఈ వాక్యమాతని నోటినుండి వెలువడు చుండఁగ నే బరువైన కట్టదెబ్బ యాతని మస్తకముపై బడుటయు, నాతఁడు ‘హే రాం’ అని యఱచుచు నేలపై నొరగి మూర్ఛి లైనను. క్రిందబడిన వానిని మఱలకొట్టి తన్నిరి. గాంధీజీ యనుచరులు వారింపబోవ వార్తిపైనను వారు విజృంభించిరి. ఇంతలో గొండలు యూరోపియను లాప్రదేశమునకు వచ్చి పారిపోవుచున్న మీర్ ఆలంను, వాని యనుచరులను బట్టి నిర్బంధించిరి.

గాంధీజీ యొక భిషగ్వర్షుని గృహమునకుఁ గొంపోబడెను. కొంత స్వాస్థ్యము చిక్కెను. ఇంతలో ఆసియా శాఖోద్యోగి కూడ నచటికే వచ్చెను. మొదటి ధృవపత్రము తాను పది

వేలిముద్ర లొసఁగి పొందవలెనని ప్రమాణము చేసితివనియు నందులకు వలయు కాగితముల తెండనియు నాతనిఁ బ్రార్థింప నాతఁడు వలెయని యట్టుగావించెను.

ఈ పనిముగిసిన యనంతరము న్యాయాధిపతి కొక తంతివార్తనంపెను. అందు మీఁకలం తనపై గావించిన బలప్రయోగమున కాతని నిందితుఁడని తాను భావించుటలేద నియు, వానిని తన కొఱకై వెంటనే విముక్తుని గావింప వల యుననియు నివేదించుకొనియెను. కాని యూరోపియనుల యొత్తిడివలన న్యాయాధిపతి వారిని విడుదలగావింపకమూడేసి నెలల కఠిననరకము పాలావించెను.

సంధిమేఱకు భారతీయు లెల్లరు ఐచ్ఛికముగా ధృవప త్రములఁ బొందిరి. ఇఁక ప్రభుత్వమువారు 'నల్లచట్టమును రద్దుగావింప వలసియుండెను. కాని కథయంతయు నంత సవ్య ముగా నడచిన విశేషమేమి యుండును? స్మట్సుసేనాని యూరోపియనుల ప్రోద్బల, ప్రోత్సాహములకు గుఱియై వారి పలుకుబడికి లోనై నల్లచట్టమును శాసన బద్ధమొనర్చుటయే' గాక మఱియొక చట్టమునుగూడఁ బ్రవేశపెట్టెను. దానివలన క్రొత్తగావచ్చు భారతీయులును, ధృవపరచుకొనుటకు నాలసించినవారును నల్లచట్టమునకు గురికావలసిన వారేయైరి.

“ప్రియమైన స్వట్సుసేనానికి,

మాకును మీకును వెనుక జరిగిన సంధి నియమములు మఱియొకమారు తమ స్మృతిపథమునకుఁ దెచ్చుచున్నాను. మేమందరము నైచ్చికముగా ధృవపడినచో తాము చట్టము చుపనంహరింప వాద్దాన మొనర్చియుంటిరిగాదా ! మావంతు కార్యమును తృప్తికరముగా నిర్వహించితిమని మీరును మీ పక్షమువారును నిదివఱకే యంగీకరించియున్నారు. కావున ప్రకృతము తమరు భారతీయులపైఁ గావించిన శాసనమును శీఘ్రముగఁ దొలఁగింపవలయును.

మేమిదినఱలో తమకనేక లేఖలను బంపుకొనియుంటిమి కాని యవియన్నియు నూసరజ్జేత్రమునందు జల్లిన బీజముల తెఱంగున నిష్ఫలములే యయ్యెను. మేముప్రదర్శించిన శాంత భావమును, మేముజూపిన సైరణయును తమదైన పరిహాస పాత్రమై మా యనమర్థత్వమును, మా భీరుత్వమునే తమకుఁ దెలియఁజేసినవి.

కావున పది దినముల లోపుగా నాశాసనమును దొలఁగించనియెడల మేమిదివరలో నైచ్చికముగాఁ గైకొనిన ధృవ పత్రముల సన్నిహిత్యమున కావలతిగావించి, దాని ఫలితము ను వినియవిధేయతలతోఁ దలదాల్చుటకు సంసిద్ధతను జూప

వలసివచ్చును. ఇట్టి లేఖ వ్రాయవలసినందులకుఁ జింతించుచున్నాను.

ఇట్లు,

తమ విశ్వాసపాత్రుఁడు,

మో. క. గాంధీ

ఈలేఖకు ప్రభుత్వ భవనమునుండి వెలువడిన సమాధానమును గమనింపుఁడు.

“ప్రియమైన గాంధీజీ!

మీరు మీ ప్రజలపక్షమున పంపిన లేఖ చేరినది. ఇది ప్రభుత్వమును బెదరించుచు వ్రాసిన యంశ్య సందేశమని మేము భావించుచున్నాము. దీనివలన నెట్టి ఫలితములు నేకూరునో మీరు బహుశః యూహించుకొని యుండకపోవచ్చును. కొందరుద్రోహుల మాయాజాలముల జిక్కిన బీదవారగు భారతీయ ప్రజానీకము సర్వనాశనమగుదురేయని 'చింతిల్లుచున్నాము.

ఇట్లు,

♦ ♦ ♦

1908 సం॥ము ఆగష్టు ౨౬నారవతేది లేఖలో ప్రస్తావించిన గడువుకాలము నాటితోఁ బరిసమాప్తినొందెను. ఆ దినముననే శాసన సభయందు 'ఆసియావాసుల చట్టము' శాసనము చేయఁబడినది.

సాయంకాలము నాల్గు గంటలైనది. జోహానిస్సుబర్గులోని మసీదుముందు భారతీయులు బ్రహ్మాండమైన సభజేసిరి.

జనసమృద్ధ మపరిమితము. ఉత్సాహవేశము లప్రతిహతములు. సభాస్థలముసందోకమూల వేదికపైఁ బెద్ద భాండలి నొకదాని నమర్చియుండిరి. అందు తమ యనుమతిపత్రముల నన్నిఁటిని నుంచి దహనమొనర్ప సంసిద్ధులై యుండిరి.

సభ ప్రారంభమయ్యెను. గాంధీజీ మరల హెచ్చరికను గావించెను. భీతచిత్తులగువారు తమ యనుమతి పత్రముల గైకొని నిజనివాసముల కేగవచ్చును. అందులకు వారు లజ్జింప వలసిన యవసర మినుచుంతయులేదు. కాని యెవ్వడు నందుల కంగీకరింపలేదు. రెండువేలకు మించి యనుమతి పత్రములు వచ్చెను. వానిని తైలమున ముంచి భాండలిలో వేసి యగ్నిని ప్రజ్వలింపఁ జేసిరి. దుష్ట శాసన నిర్మూలనము సేయునెడ నుష్ణంగునో యన పావకుఁడు సప్తజిహ్వలఁ దెరచి నాకసము నంటుచు పత్రములను భస్మీపటలము గావించెను. మంటలు మింటి కెగయుచుండ సభికుల హర్షారావములు రోదసీకుహరము నావరించెను.

ఇది యిట్లుండ విద్యావంతుఁడగు భారతీయుఁడు ట్రాన్సువాలు ప్రవేశింపరాదను ప్రవేశ నిరోధశాసనమొండు గావింపఁ బడెను. అదియును సత్యాగ్రహోద్యమమునజేర్చిరి. తనహక్కును సంరక్షించుకొను నిమిత్తము, శాసన ధిక్కారమును బుద్ధి పూర్వకముగ నొనర్చి సోరాబ్జీ యను పార్శ్వవర్తకుఁడు ట్రాన్సువాలులోనికిఁ బ్రభుత్వమువారికి ముందుగనే తెలియచేసి ప్రవేశించెను. కాని ప్రభుత్వమువారతని నిర్బంధించలేదు.

తుదకు ట్రాన్సువాలు వీడి స్వరాష్ట్రమున కేగుచునిరి. అందుల
కాతఁడు నిరాకరించెను. తుదకు నెలదినములు జైలుశిక్ష
నొసంగిరి. ఇట్లే పెక్కురు భారతీయులు నేలలునుండి ట్రాన్సు
వాలున బ్రవేశించి కారాగృహమును వరించిరి. చెఱసాలలు
నిండిపోయినవి. గాంధీజీనిగూడ మరల చెఱగొనిరి. శిక్షా
కాలము పూర్తియగుటచే స్వేచ్ఛఁ బడసెను.

౪

న్యూకాసిల్ నగరమునొద్ద బాగ్గుగనులు గలవు. అందు
కరారుకార్మికులు పనిచేయుచుందురు. వారందరు భారతీ
యులు. కరారుకార్మికులు మూఁడుపౌనుల పన్ను చెల్లించవలసి
యుండెను. అది వారికి దుర్భరమయ్యెను. తుదకు వారు నమ్మె
చేసిరి. ఘోనిక్సనందున్న గాంధీజీ వెంటనే యటకుఁజేరెను.
కార్మికులనందఱను చార్లెసుటవునను చిన్నగ్రామమునఁ జేర్చెను
కాని యచ్చట వారికి వసతినొసంగుట మిగులప్రయాసముగనే
యుండెను. స్త్రీలు బాలికలు గృహములం దుంచఁబడిరి. తక్కిన
వారాకాశముక్రిందనే శీతుబాధకును, ప్రచండాతపబాధకును
నోర్చి నిలచిరి.

కార్మికులసంఖ్య క్రమముగా హెచ్చెను. వీరి నందఱను
ట్రాన్సువాలులోనికిఁ బ్రవేశపెట్టినచోఁ దప్పక కారాగారము
లందు జేర్చవచ్చునను నూహ గాంధీజీకిఁ గలిగెను. ప్రయాణ

సన్నాహములు గావించిరి. పయనమయిరి. ట్రాన్సువాలు సరి
హద్దునున్న వాల్క్రూప్టు ప్రవేశించిరి. రక్షకభటులు వారిని
నిరోధింపజాలకపోయిరి. శాంతిపై నికులు ముందునకుఁబోయిరి.
గాంధీజీని నిర్బంధించి న్యాయస్థానమునకుఁ గొనిపోయిరి.
గాంధీజీ జామీన్మీఁద విడుదలచేయఁబడెను. ఇట్లే రెండు
మూఁడు సన్ధ్యాయములు గాంధీజీని బంధించి జామీనుపై
విడుదలచేసిరి. తుదకు నాల్గవతూరి గాంధీజీని గొనిపోయి ఖైదు
చేసిరి. కొలఁదికాలములోనే సత్యాగ్రహవీరులను గనులకాక్కి
కులను బంధించిరి. అందఱు చెఱసాలలోఁ జేరిరి. కృతకృత్యు
లైరి.

ప్రభుత్వమువారు మఱియొక యుపాయము పన్నిరి.
కాక్కికులను న్యూకాసిల్ ప్రాంతమునందలి ఖైదులలోనుంచి
ఖయిదీలుగానే వారిచే గనుల పనులు చేయింపఁగడంగిరి. నిరాక
రించిన వారిని కొరజాలతోఁ గొట్టిరి. తన్నిరి. తిట్టిరి. నైచ్యము
నకుఁ బాలుపరచిరి. సిగ్గోషులగు వారిపైఁ బగబల ప్రయోగము
గావించుచుండుట ప్రపంచవిఖ్యాతమయ్యెను. దక్షిణాఫ్రికా
ప్రభుత్వము ప్రజాదరమును గోల్పోయెను.

అట్టితఱి స్మట్సునేనాని విచారణసంఘము నేర్పఱచెను.
వారు సత్యాగ్రహసమర నాయకాగ్రణులను శీఘ్రముగ విడచి
పెట్టుటకు సలహానొసంగిరి. గాంధీజీ మున్నగువారు మరల
స్వేచ్ఛనొందిరి. గాంధీజీకి స్మట్సునేనానికిని నుత్తరప్రత్యుత్తర
ములు జరిగెను. విచారణసంఘమున భారతీయుని నియమించు

టకుమాత్ర మంగీకరించలేదు గాని మిగిలినకోరికలను సమాదరాయత్తచిత్తమున స్వీకరించెను. గాంధిజీకి తృప్తిగలిగెను.

తాత్కాలికసంధి కుదిరెను. సత్యాగ్రహఖయిదీలు విడుదలచేయఁబడిరి. సత్యాగ్రహము తాత్కాలికముగ విరమింపఁబడెను. ట్రానువాలు ప్రవేశనిరోధకశాసనము విరమింపఁబడినది. కార్మికులపై విధించు మూఁడుపానులపన్ను రద్దయ్యెను. ధృవపరచుకొనెడి నియము తొలగింపఁబడెను. భారతీయుల పరిహారచట్టము గావింపఁబడెను.

“ప్రియమైన గాంధిజీ!

ప్రస్తుతమున్న హక్కులను గౌరవింతుము. న్యాయముగా వాని నమలుపఱతుము, ఇది ప్రభుత్వోద్దేశ్యము.

ఇట్లు,

“జనరల్ స్కట్సు.”

“ప్రియమైన స్కట్సు సేనానికి,

తమ లేఖయందినది. మన చర్యలలో మీరుచూపిన సహనమునకు, గౌరవమునకు కృతజ్ఞుఁడ.

ఇట్లు,

మో. క. గాంధి.”

చాంపరాను సత్యాగ్రహము

బాబూరాజేంద్ర ప్రసాద్.



“శారవసీయులగు సర్. చార్లెస్ బేలే దొరవారి దివ్య సముఖమునకు

చాంపరానుజిల్లా మాజాస్ ఫినహారా, పరశురామ్ పూర్, రాపాలియా, జమునియానసీబా, ఇబ్రహీమ్ పూర్ పర్సాని గ్రామస్థులము, రైతులమునకు మేము మాజిల్లాకు తమరు విచ్చేసిన సందర్భమున మా హృదయపూర్వకము, రాజభక్తి పూరితమునగు స్వాగతము నొసంగుచున్నాము. తమరాక వలన మా మండలమున శాంతిసౌఖ్యము లభివృద్ధినొందగల వని యాశించుచున్నాము.

మాగ్రామములు పర్సాని నీలిమందు కంపెనీవారి కౌలులోనున్నవి. ఆఫ్యాక్టరీవారి యచూనుష దౌర్జన్యకృత్యములకు గుటియై, మా భూస్వామ్యములను శాశ్వతముగ గోలుపోయి, దుర్భరజీవితములను మేము గడపుచున్నాము. ఘనతపహించిన తమ యాగమనమువలన భవిష్యత్తున మా పరిస్థితులు చక్కబడునని విశ్వసించుచున్నాము.

కౌలుదారులీమండలమునకు నీలిమందు తయారుచేయు దృఢనిశ్చయమున విచ్చేసిరి. మా తాత తండ్రిలనాటినుండియు

మేము మా సారవంతముగ భూములను నీలిమందుపంటకు బలవంతమువీడ నొనఁగుచుంటిమి. ఇది మిక్కిలి యర్యామము. ఆత్మవిరుద్ధముగ నత్తాలని పిలువఁబడు రైతులయొద్ద నుండి యక్రమములగు నొప్పందములఁగైకొని చట్టబద్ధ మొనరించుకొనుచున్నారు. మేముగాని మా పూర్వీకులుగాని యే మాత్రము ప్రతిరోధమును జూపినను మేము పరిష్కారమును బొందియుండెడివారమే. కాని మాజీవనమును, గౌరవమును కాపాడుకొనుట కవిధమున జేయఁజాలమైతిమి.

శాంతిచేకుఱునను పేరాసమెయి మఱికొన్ని దుర్గుణములకు లోనుగావలసినవారమైతిమి. కాని యా శాంతిమాత్రము గగనకుసుమమేయయ్యెను.

దురదృష్టవశమున కర్మాగారములందును, విపణివీధులయందును నీలిమందు ధరను గోలుపోయెను. పెక్కు కర్మాగారములాపంటను బండించు నుద్దేశ్యమును విడనాడెను. అందు మా ఫ్యాక్టరీయొకటి. ఈ ధరల మాంద్యమువలన దుష్ట ఫలితము లేర్పడినవి.

ఫ్యాక్టరీ యిప్పుడు మాయొద్దనుండి నష్టపరిహారముకోరుచున్నది. దానివలన 'బైగా'కు పదునారు రూప్యములన్నర చొప్పున పరిహారము. అనఁగా బైగాకు రెండురూపాయల పావలా హెచ్చునిస్తును చెల్లించవలసియుండెను. దానివలన మేము దివాలా తీయుచుంటిమి.

ఈవసూలు మా తలకుమించిన బరువు. అందుచే పన్ను చెల్లించుటకు శక్తిఁజాలక సహజముగ నయిష్టము చూపినతఱి

మాపేదతనమును, క్లిష్టపరిస్థితులను గమనింపక కర్మాగారాధి పతులు మమ్ము బలవంత పెట్టటయు పెక్కు తెలుగుల మమ్ము బాధించుటయు పరిపాటిగా నున్నది.

మాపైఁ బ్రయోగించు నిర్బంధములు పలువిధములు. వ్యర్థనేరములను మోపి న్యాయస్థానమునకు గొంపోవుచుండిరి. పనులకొట్టములనుండి పశువులను గొనిపోయి జరిమానాలతోఁ గూడ పన్నును జెల్లించినవెరుక విడచిపెట్టుచుండిరి. రైతుల లోని స్వల్ప వివాదములను గోరంతలు కొండంతలుగాఁజేయు చుండిరి. రైతులు ఫ్యాక్టరీపై దండెత్తుచుండిరను రిత్తనేరమును మోపి 'ఫ్యూనిటివ్ పోలీసుల'ను నెలకొల్పుచు జరిమానాలు వసూలుచేయుచుండిరి. ఒక్కొక్కతఱి ధన్దారులను ఫ్యాక్టరీ రక్షకదళమును మాపైకిఁ బంపుచుండిరి. ఇవ్విధముగ మారైతులను లోంగదీయుటకు తోటలవారు గావింపని కుయుక్తి యొక్కటియులేదు.

మా కష్టములను దెలుపుకొనుచు రక్షణకొఱకు ప్రార్థించుచు జిల్లాయుద్యోగికి విన్నపము గావించుకొనియుంటిమి. ఇట్టి విన్నపముల విచారింప నిరాకరించుచు వారు సక్రమముగ ఫ్యాక్టరీపై సభియోగమును దెచ్చుచుచుండిరి. అంతట మేము పైయధికారికి విన్నవించుకొంటిమి. వారును నట్లే తెలిపిరి.

కానీ వారు మా పరిస్థితులు గమనింపఁదగినవని కొంత దాక్షిణ్యమును గనుబఱచిరి. కాని మాకెట్టిప్రయోజనమును జేకుటలేదు. మాండలికోద్యోగికడ మేము విన్నవించుకొనిన

యభియోగములు సరియైనవి కావను నెపమునఁ ద్రోసివేయఁ బడుటవలన మేము నోరుమూసికొనుటయేగాక ఫ్యాక్టరీవారి వాంఛితము లెంతకఠికమైనవి, యన్యాయమైనవి, వినాశకరమైనవి యైనను నెరవేర్చవలసి యుండెను.

మీరాక మాకు ధైర్యమును జేకూర్చినది. మాదుర్దిన ములీనాటితో నంతమయ్యెనుగదాయను సమ్మకముతో తమ ఘనమున కీవిజ్ఞప్తిని నివేదించుకొనుచున్నాము. పైనఁ బేర్కొనఁ బడిన యక్రమ వసూలును ఫ్యాక్టరీవారు నిలుపుదలచేయగలందులకు కలెక్టరుగారిచే నుత్తరువు లిప్పింపఁ దమఘనమునుగూర్చి ప్రార్థించుచున్నాము. ఇట్టి ఘనకృత్యములు గావించు తమకు భగవంతుఁ డాయురారోగ్యము లోనఁగుగాత!"

చాన్లేదొరగారు చాంపరాసుజిల్లాకు వచ్చినప్పుడు 1912 సంవత్సరము ఫిబ్రవరిలో రైతులొసంగిన స్వాగతపత్రమును ది. అట్లే పెక్కుగా)చునులు తమకష్టములను నివేదించుకొనిరి.

ఆసమయముననే గౌరవనీయులగు బాబుప్రజ్ఞశోర ప్రసాదుగారు ఉన్నతశాసనసభయందడిగిన ప్రశ్నకు సమాధాన మొనఁగుచు గౌరవనీయులగు మేక్ ఫర్లన్ గారట్లనిరి.

“రైతులకు భూస్వాములకు గలిగిన వివాదములను గూర్చి చాంపరాసురైతులు సంఘకొనిన విజ్ఞాపనములు ప్రభుత్వమునకుఁ జేరినవి. వానినిగూర్చి విచారణలు జరుపవలసినదిగా స్థానికాధికారులకుఁ దెలుపఁబడెను. అందఱియొద్దనుండి రిపోర్టులింకను జేరలేదు. కొన్ని యభియోగములు ధృవపడిన

సందర్భమున వారికష్టములు దొలగింప స్థానికాధికారులు పూనుకొనిరి. సంపూర్ణముగ ప్రకటనకొఱకు నిరీక్షించుచున్నాము. కొలది కాలములో భూమిశిస్తు విధానమును గూర్చి ప్రభుత్వము విచారింపనున్నది. కావున ప్రస్తుతవిషయములగూర్చి విచారణ మనవసరమని యభిప్రాయపడుచున్నాను.”

1913 సంవత్సరమున హార్డింజి ప్రభువు పాట్నా ఉన్నత న్యాయస్థానమునకు శంకుస్థాపనము చేయవచ్చినతేదీ భూస్వాములు స్వాగత ప్రత్యమును సమర్పించిరి. దానికిఁ బదులు చెప్పుచు, ఈనాడు ఉత్తర బీహారు మండలములందు రైతులకును, భూస్వాములకును సంబంధములు సంతృప్తికరముగా నున్నవని వక్కాణించెను.

1914 సంవత్సరము ఏప్రియలు పదియవ తేదీన బీహారు రాష్ట్ర మహాసభ జరిగెను. బాబుప్రజ్ఞాశిరోర ప్రసాద ధ్యక్షత వహించి తన యుపన్యాసమున నిట్లు ధ్వజింపెను.

“ఈ దేశములోని యున్నతాధికారులందఱు తమకు తోటయజమానులు స్వాగత ప్రత్యములు సమర్పించినపుడు ప్రత్యుత్తర మొసంగుచు వారి సేవను నుగ్గడించుచున్నాను. ఇందులకుఁ దోటయజమానులపై నాకసూయలేదు. కాని వారు నిజపరిస్థితుల గమనింపలేదని తలచెదను. రైతులతోడి గావించు వ్యవహారములందు క్లిష్టపరిస్థితులను గలిగించుచుండిరని వారు తలంచుటలేదు. దిక్కులేని గ్రామీణులు దుర్బరబాధా క్రాంతి

లగుచుండుట సామాన్యదృశ్యము. భుస్వాముల వలన రైతులకు గలుగుచున్న నిర్బంధములు వర్ణింప నలవికాదు. సత్తాలకు సంబంధించినంత వఱకు ఫ్యాక్టరీలలోనే రిజిస్ట్రేషను ఆఫీసులను గూడ నుంచుట విడ్డూరము. ఇట్టి నేరముల విచారించ ప్రభుత్వము వారధికార, అధికారేతర సభ్యులతో గూడిన చిన్న కమిటీని నియమింప నేల జంకవలెనో నే నూహింపజాల కున్నాను. బహిరంగ విచారణము ప్రభుత్వము చిక్కులుపాలు గావలసి వచ్చునని నేను హెచ్చరించుచున్నాను.”

అంతటితో రాష్ట్రీయ సంఘ మొక తీర్మానమును గావించిరి. అందు వాడు సర్కారు వారిని విచారణ సంఘమును నెలకొల్పుచుని సలహా యొసంగిరి. కాని ప్రభుత్వమూ తీర్మానమును నిర్లక్ష్యమొనర్చెను. కలకత్తా యందలి అమృత బజారు పత్రిక, భారతమిత్ర, కాన్పూరు నందలి ప్రతాప్, అలహాబాదులోని అభ్యుదయ మున్నగు పత్రికారాజము లెడనెడ చాంపరాను రైతుల కడగండ్రను కన్నులకు గట్టినటుల ప్రజల దృష్టి పథమునకు దెచ్చుచునే యుండెను. మీందు మిక్కిలి బాబుప్రజకిశోర్ శాసన సభల యందంతటంతట ప్రభుత్వమును హెచ్చరించుచునే యుండెను. చాంపరానులోని రైతుల యసంతృప్తియను జ్వాల ప్రజ్వరిల్లి ప్రభుత్వముపై కెగయక పోదని నిర్భయముగ చాటెను.

ఇంతలో కాలచక్రమున వత్సరము తిరిగివచ్చెను. 1915 సంవత్సరము ఏప్రియల్. ఈయేడు రాష్ట్ర మహాసభ చాన్సలో

సమావేశమయ్యెను. బాబునందకిశోర్ లాల్ అధ్యక్షుఁ
డాయెను. ఆతఁడును కరుణారసపూరితముగ శ్రోతల హృదయ
ములు కరుగునట్లు చాంపరాను రైతుల యిక్కట్టులను వర్ణిం
చెను. మరల సభవారు విచారణ సంఘ నియామకమును
గూర్చి తీర్మానము గావించిరి.

ఆమాసముననే శాసన సభాసమావేశము కూర్పఁ
బడెను. అందు బాబుప్రజకిశోరుఁడు తీర్మానము నొక దానిని
ప్రతిపాదించెను.

“చాంపరాను జిల్లాలోని రైతులకు, తోటయజమాను
లకు మధ్యనున్న సంబంధములను తత్క్షణమే పరిశీలించి,
తన్నివారణ సాధనముల కనుగొన గలందులకు నధికార, యధి
కారేతర సభ్యులతో, కూడిన విచారణ సంఘము నొక దానిని
నియమించ వలసినదిగా సభాయుక్తుఁడగు శ్రీ గవర్నరుగారికి
సభవారు సలహా నొసఁగుచున్నాను”

సర్చాన్లెస్ దొరవారీ తీర్మానమునకు సమ్మతి
నొసంగరని వేరుగఁ జెప్పఁ పని లేదు. మరల వెనుకటి
పాటనే పాడిరి. తోటయజమానుల పక్షమున వారి సంఘ
కార్యదర్శియగుఫిర్ గేటు గారాప్రతిపాదనమును ప్రతిఘటించిరి.
ప్రభుత్వ సభ్యులు వారి పాటకు బ్రక్కతాళము వేయుట సాజ
మేయగుగాక, యధికారేతర సభ్యులును వారి ననుసరించుట
దేశదౌర్భాగ్య స్థితికిఁ జింతించవలసిన తరుణము. చాంపరాను
విషయ మేమాత్రమెఱుంగని యా సభ్యులంతటితో నాగక

తీర్మానము నుపసంహరించు కొనుమని నుపదేశించిరనిన నింకఁ జెప్పవలసినదేమి? కాని వజ్రసంకల్పుడగు వ్రజకిశోరుడు సెటిల్ మెంటు ఆఫీసరులు గావించిరని దెలుపుచున్న విచారణ సంగ్రహమును బహిరంగ పరచిన యెడల తన తీర్మానము నుపసంహరించు కొందుననియెను. కాని ప్రభుత్వమంగీకరింపలేదు. తుదకు తీర్మానము మాత్రము నెగ్గలేదు.

ఈవిషయములవలన చాంపరాను జిల్లాలోని రైతులెంత దురంతవంతల పాలయిరో, యేవిధముగ నిస్సహాయ స్థితియందుండిరో తెలియనగును.

చాంపరానునది బీహారు రాష్ట్రమునందు పశ్చిమోత్తరమున నున్న యొక మండలము. ఉత్తరమున హిమవన్నగము, పశ్చిమమున గోరక్పూరుజిల్లా, దక్షిణమున సారాన్ జిల్లా, తూర్పున ముజఫర్ పూర్ జిల్లాలు సరిహద్దులుగా గలిగి యుండెను. ఆజిల్లాయందు సాలగ్రామి లేక గండకియను నామాంతరములుగల నారాయణివది ప్రవహించుచుండెను ఇంకను ననేకములగు చిన్ని నదులేగాక బ్రిటిషుప్రభుత్వమువారు త్రవ్వించిన త్రివేణికాలువయొకటి గలదు.

ఆమండలమునందు భూమి రెండు విధములు. ఉత్తర భాగము పల్లవునేల వరిపంటకనుకూలించు భూమి. దక్షిణభాగము మెట్టభూమి. అందు మొక్కజొన్న, గోధుమ మున్నగు మెట్ట పంటలు మాత్రము పండుచుండును.

చాంపరాను జిల్లాలో రెండు పట్టణములు మాత్రమే గలవు. ఒకటి మోతిహారీ. అది జిల్లాకు ముఖ్యపట్టణము. రెండవది బెట్టియానగరము. అది బెట్టియామహారాజు వాసస్థానము. పూర్వము వర్తకమునకు కేంద్రస్థానము. మిగిలినవన్నియు గ్రామములే. అవి రమారమి మూడువేలుండును. ఆ జిల్లావైశాల్యము కిక్కిరిచి దురువుమెట్లు. జనసంఖ్య ఇరువది లక్షలకు దరిదాపులనుండును. అందు హిందువులసంఖ్య హెచ్చుగానుండెను. మహమ్మదీయులుగూడ కొలదిగగలరు. బెట్టియాలోకైస్తవుల జనసంఖ్య పెచ్చుగాగలరు. హిందువులలో థాముని పిలువబడు ఆదిమనివాసులు కొందఱుగలరు. హిందూ మహమ్మదీయుల భాష భోజపురియను ప్రేరం బిలువబడు హిందీ.

౨

కాలచక్రము మఱియొకమాడు చుట్టివచ్చెను. 1916వ సంవత్సరము డిసెంబరు నెల. లక్నోనగరమున మహాత్మ్యము. భారతజాతీయ సభాసమావేశము. పలుప్రంతములనుండి యిరువదిమూడువందల ప్రతినిధులు నగరమును నలంకరించిరి. జనుల కోలాహలము చెప్పనలవిగాకుండెను.

మహానాయకు లరుడెంచిరి. లోకమాన్యతిలక్ మహాశయుడు తన యనుచరబృందముతో నట కరుగుదెంచెను. సూరతుకాంగ్రెసున విభేదములు పొడనూపిన పిమ్మట మరల

యా మహనీయుఁడు జాతీయసభలకు వచ్చుట కిదియే క్రథమ పర్యాయము. మఱియు మదరాసునుండి అనిబిసెంటమ్మగారు విచ్చేసిరి. దక్షిణాఫ్రికాయందు సత్యాగ్రహ సమరమును దిగ్విజయముగానడిపి యఖండ యశోవిరాజతుండైన శ్రీ మహాత్మా గాంధీజీ కూడ గుజరాతునుండి తన కుమారునితో నేతెంచెను.

దక్కను, సింధుప్రాంతములనుండి ప్రతినిధులు పెక్కురు వచ్చిరి. మదరాసు, గుజరాతు, మధ్యమాగాణముల ప్రతి నిధులుగూడ తగుపాటి గలరు. బెంగాలునుండి వచ్చిన ప్రతి నిధుల సంఖ్య యధికము. బీహారునుండియు తమ కష్టముల నివేదించుకొను నుద్దేశ్యమున సాధికసంఖ్యాకులగు ప్రతినిధులరుదెంచిరి. బీహారునుగూర్చి రెండు తీర్మానములు మహాసభలో ప్రవేశపెట్ట సంకల్పించిరి. ఒకటి పాట్నా యూనివర్సిటీ బిల్లునకు సంబంధించినది. మఱియొక చాంపరాసు లోని తోటయజమానుల, రైతులకు సంబంధించినది.

ఈ తీర్మానములు విషయనిర్ణయ సభవారి దృష్టికిఁ దెచ్చుటకుముందు బీహారు నివాసులు మహాత్మాగాంధీ, పండిత మదనమోహనమాలవ్యా మున్నగు నాయకాగ్రణుల సందర్శించిరి. మఱునాటి మహాజనసభయందు బాబు ప్రజకిశోర ప్రసాదు తీర్మానము నిట్లు ప్రతిపాదించెను.

“ఉత్తర బీహారమునందు యూరోపియను తోటయజమానులకును, నీలిమందు పండించు రైతులకును గల వివాదమునుగూర్చి పరిశీలించి, కష్టనివారణమునకుఁ దగు సాయము

చేయగలందులకు సధికార, యధికారేతర సభ్యులతోగూడిన విచారణసంఘము నియమించుటకు ప్రభుత్వమువారి కీ సభ వారు గౌరవపురస్కరముగా విన్నవించుకొనుచున్నారు.” చాంపరానుజిల్లా కాంగ్రెసుప్రతినిధియగు పండిత రాజకుమార శుక్లా తన మండలములోని నీలిమండు రైతుల దుర్భర దురంత దుస్థితిని సభికుల హృదయముల ద్రవించునటుల వర్ణించుచు తీర్మానమును బలపరుప నయ్యది ముక్తకంఠముతో సంగీకరింపఁబడెను.

సమావేశానంతరము బీహారువాసులు గాంధీజీవెంట కాన్పూరువఱకును వెళ్ళి తమ కష్టములగూర్చి మొఱవెట్టుకొని యొక్కపరి సనుదెంచి స్వయముగ కనుగొని, తన్నివారణోపాయములఁ జెప్పి రక్షించుఁడని ప్రార్థించిరి. సహజ దయాశీలుఁడగు సమ్మహాత్ముఁడు వారి హృదయావేదనను గుర్తించి కడుంగడు దుఃఖాన్వితుఁడై యొకటి రెండు మాసములలో నట కరుదెంచి తప్పక వారి కష్టములఁ బాల్గొందునని వాగ్దానము గావించెను. మహాత్ముని వచనమును గైకొని, కొంత పరిశ్రాంతినొంది, యమ్మహానీయుని సదాగమన మెప్పుడాయని నిరీక్షించుచు, నాశాపూరితస్వాంతముల దినముల లెక్కిడుకొనుచు బీహారువాసులు వసించుచుండిరి.

ఇవ్విధమున ప్రతీక్షించుచుండగా 1917 సంవత్సరము ఏప్రియలు 31 వ తేదీన పండితరాజకుమారశుక్లాకొక తంతివార్త వచ్చెను. అందు మహాత్ముఁడు కలకత్తా వచ్చుచున్నటులను

తన నచట కలిసికొనవలసినదిగను శుక్లా కోరబడెను. అపరి మితానందమున కలకత్తాకరిగి గాంధీజీని సందర్శించెను. అయ్యిరువురును తొమ్మిదవ తారీఖున బయలుదేరి పదియవ తేదికి పాట్నా చేరిరి. శుక్లాగా రమ్మహాత్ముని సరాసరి బాబు రాజేంద్రప్రసాదుగారి సదనమునకు గొంపోయెను. కాని యజమాని గృహమున లేడు. ఒక నౌకరుమాత్రముండెను. ఆతఁడు గౌరవనీయుఁడగు నతిథి తమ గృహమున కరుదెంచెనని తలంపక యాతఁడెవ్వరో సామాన్య మానవుఁడనుకొనెను. మహాత్ముఁడట కొండొకకాలము విశ్రమించెను. ఇంతలో వారి యాగమనవృత్తాంతము నగరమున వ్యాపించెను. మజహరాల్ హక్కుగారు విచ్చేసి యతిథిని తమ నివేశమునకుఁ గొంపోయెను. గౌరవనీయుఁడగు బాబుకృష్ణసాహెబు గూడ విచ్చేసి గాంధీజీని జూచెను.

ఆ సాయంతనమే ముజఫర్ పురమునకు బయనమై రాత్రి కాపట్టణమును జేరెను. తన రాకను ముందుగానే యచటి కళాశాలాచార్యుఁడగు జె. బి. కృపాలనీగారికి తంతీ మూలమున దెలియఁజేసియుంట నయ్యాచార్యుఁడు తన శిష్య గణంబుతో మహాత్మునికి స్వాగతమొనంగుటకు స్టేషనున కరుదెంచెను. అంతకుముందిరువురకు ముఖపరిచయము లేకునికి పండితశుక్లాగారు వారల నన్యోన్య మెఱుకపఱచిరి. జనులు కోలాహలముతో నాతనికి స్వాగతమొసఁగి బండిలో నాతనిని గొనిపోయిరి. ఆ రాత్రికి మహాత్ముడు కృపాలనీ యింట నాతిధ్యము స్వీకరించెను.

జె. యం. విల్సన్ తోటయజమానుల సంఘ కార్యదర్శి. మహాత్ముడు డాయనతో మరుదినమున సంప్రతించెను. తాను వచ్చినపనిని దెల్పెను. తత్కార్య సాఫల్యమునకు సహాయకుడుగ నుండుమని యభ్యర్థించెను. కాని యా పెద్దమనుష్యుడు వ్యక్తిపరముగా తనకు వీలైనంతమేరకు సాయమొనర్తుననియు సంఘపక్షమున సహాయము నొనర్పఁ జాలననియు మెల్లగ వివరించెను.

ముజఫరునగర న్యాయవాదులు పెక్కండు గాంధీజీని సందర్శించి చాంపరాను రయమున పయనముగండని ప్రోత్సహించిరి. మహాత్ముడు నమ్మితిని సంసిద్ధుడయ్యెను.

గాంధీజీ తిర్హాతు డివిజన్ కమిషనరై న యల్. యఫ్. మోర్వీదు గారికి తన రాకయును, వచ్చినపనియు నివేదించుచు లేఖవ్రాసి వారి దర్శనము నొకపరి యపేక్షించెను. కమిషనరుగారి యనుమతిపై మరుసటిదినమే వారి సమావేశము జరిగెను. గాంధీజీ యాగమనము తన కంగీకార యోగ్యము కాదనియు, ప్రభుత్వమువారే చాంపరానులోని వ్యావసాయక వివాదముల విచారింప నిర్ణయించిరనియు వాక్రుచ్చెను. అంతే గాక గాంధీజీ యచటకు వచ్చుట నిష్ప్రయోజనమనియు, ఆతఁడంత త్వరితముగ బీహారును విడచిన యంత క్షేమకరమనియు నుడివెను. పైపెచ్చు తానీవిషయమున రవ్వంతయు సహకారము చేయఁజాలననియెను. ప్రజలయొద్దనుండి తనకనేక లేఖలందినవనియు, వారు తమ ప్రదేశమునకువచ్చి స్వయముగా

పరిస్థితుల గమనింపఁ దనను గోరిరనియు గాంధీజీ ప్రత్యుత్తర మిచ్చెను గాని యధికార దుర్మదాంధుండును స్వజాతీయ పక్ష పాత చిత్తుఁడును, దురాగ్రహిణుడగు స్వాంతఃకుడును నగు నాయధికారి కాపల్కులు చెవిదూరలేదు. కార్యదర్శి విల్సను ముజఫర్ పురపు కలెక్టరుగూడ చాంపరానునకు గాంధీజీభోవుట నిరర్థకమనియు, ననిష్టదాయకమనియు, సలహా నొసంగిరి.

ఇదియంతయు గాంధీజీకి విపరీతముగఁదోచెను. తానేల చాంపరానేగరాదు? అచ్చటి పరిస్థితులు విషమింప తనరాక యెట్లు కారణమగును? చిత్తమును విచారమార్గమున జేర్చెను. ఎంత యోజించినను తాను చాంపరానున కేగుటయే కర్జమగు నని యాతని యంతరాత్మ ప్రబోధించెను. మఱియు వారిట్లుడ్డు పెట్టుటలో నేదియో రహస్యముండకపోదని యూహించెను. ఎట్టకేలకెన్ని యవాంతరములు దాపురించినను చాంపరానున కేగవలయునని కృతసిశ్చయుఁడాయెను.

ఏతత్ప్రయాణ ప్రయత్నమున గాంధీజీ నిమగ్నుడై యుండెను. మునుముందు లక్షోక్తువచ్చిన కాంగ్రెసుప్రతినిధుల యొద్ద తనను చాంపరాను వచ్చి విచారింపవలెనను కోరు లేఖ నొకదానిని బుచ్చుకొనెను. దానితో తానొక లేఖను జతపరచి ప్రభుత్వమునకుఁ బంపెను. తాను గౌరవకరమగు శాంతి నభిలషించుచుంటినని పేర్కొనెను. తనకు వచ్చిన లేఖయందలి యాదార్శమును విచారించుటకే యేగుచుంటినని వ్రాసెను,

సాయంసమయమున పరిసర ప్రాంత కుగ్రామమునకు గాంధీజీ జనియెను. అచటనున్న కొన్ని పేదకొంపలకేగి వారితో హృదయమిచ్చి మాటాడెను. ఇట్టి పేదల పరిస్థితులు చక్కబడినపుడే స్వరాజ్యమును బడయగలుగుదుమని నాడు వక్కాణించెను. తిరిగి రాత్రికి ముజఫరుపురమునకుఁ జేరెను.

ఆరాత్రి భోజనానంతర మచటి జనులతో స్థిరాగోష్ఠి గావించెను. ఆసమయమున దక్షిణాఫ్రికా సత్యాగ్రహ యుదంతమునందలి కొన్ని ముఖ్యఘట్టముల వారికి వినిపించి తనను నిర్బంధించినతఱి నొకరితరు వాత నొకరెవ్విధమునఁ దగ్గఱనము నాక్రమించిరో విశదపఱచెను. పరమానంద సంభరితాంత రంగులై, మృగు మధుర వాగ్ధ్వరీ పరిస్థావిత మానసులై, ఏతత్కథాశ్రవణ కుతూహలరసపాన మత్తచేతెన్నులై నచటివారెల్లరు తనివినన వారివాక్యము లాలకించిరి. ఉత్సాహవేశములు వారి నావరించెను.

అచట చేరినవారెల్లరకుఁ దనను ప్రభుత్వము నిగ్బంధించుననియు, అట్టిసని చాంపరానులో జరుగుట తనకు వాంఛనీయమనియు, అందులకై యచటికి సత్వరముగ నేగ సంకల్పించితినినియు వారెల్లరకు శ్రుతపరచెను.

చాంపరానువాసుల భాష గాంధీజీకిరాదు. అందువలన దుబాసీలు (Translators) కావలెనని గాంధీజీ కోరెను. ధరణీ ధరుఁడు, రామనవమిప్రసాదు అను వారిరువురా కార్యమునకు నియుక్తులైరి. వారిరువురు వెంటరా గాంధీజీ మధ్యాహ్నము

కాలపు బండిలో మోతిహారికిఁ బయనమయ్యెను. ప్రప్రథమమునుండియుఁ తనను ప్రభుత్వము నిర్బంధించునని తలఁచుచుండెను. అందులకే వలసిన వస్తువులమాత్రము చేతిసంచిలో నుంచుకొని మిగిలినసామానును వేరుగ నొకటంకులో నుంచెను. జనుల నేకులు స్తేషనువఱకును వచ్చి గాంధిజీని వీడ్కొలిపిరి.

మోతిహారి నగరమును జేరగానే జనులు తండ్రిోపతండములుగ మహాత్ముని సందర్శనోత్సాహమున నాతఁడు వసించియున్న గోరకనాథప్రసాదుని గృహమునకుఁ జేరుచుండిరి. ప్రభుత్వోద్యోగులును గొందఱు చనుదెంచిరి. కాని యచట సోలీసులుండుట గమనించి మెల్ల మెల్లఁగ జారుకొనిరి. రైతుల యొద్ద వాఙ్మూలములు గైకొనుట కొకదినమును నియమించి, యంతలో జాసాలిపత్తి యనుగ్రామమును జూచిరా మహాత్ముఁడు నిశ్చయించుకొనెను.

అది వైశాఖమాసము. ఖరకరుఁడు నిజకరసహస్రమును జీవులపైఁబరపి వారి శక్తినామర్థ్యములఁ బరీక్షించుచుండెను. ఆ మండుటగ్గికిఁ దోడు వడగాడ్పులును జెలరేగినవి. ఆపై నిసుకతుపానులు. పేదల కష్టముల విచారింపఁబోవు నీపెద్దల చిత్తస్థైర్యమున కగ్నిపరీక్షయోయన సూర్యకిరణసంతప్తసైకతరేణునిచయము పవమానోద్ధితమైవారి దేహములఁదాకి బాధాజనకమయ్యెను. ధీరులు విఘ్నములను సరకుగొనరుగదా! గాంధిజీ కీబహిర్దాహముకంటె దీనులదృస్థితిఁ దొలగింపవలెనను నావేదనాపూరిత యంతర్దాహ మెక్కుడుగనుండెను. సజ్జనులు తమకార్యమును బరిత్యజించియు బరార్థప్రాపకు లగుదురుగదా!

మార్గమధ్యమున వారు చాందాహియాగ్రామము జేరిరి. అచటి స్థితిగతుల విచారింప గాంధీజీ మనసుపడెను. గాని గ్రామస్థులందఱు ఫ్యాక్టరీలోఁ బనిచేయుట కరిగియుంట వలన నాతని కది సాధ్యముగాకుండెను. కర్మాగార సంబంధీకుఁ డగు నొకఁడు వారికిఁ దటస్థించెను. ఆతఁడు ఫ్యాక్టరీయజమానుని బొగడుచుండెను. ఇంతలో బైసికిలుపై నొకవ్యక్తి వారి కెదురై వారిచేత నిలచెను. గౌరవపురస్కరముగా సభివందన మాచరించి కలెక్టరు గాంధీజీ నొకపరి తనయొద్దకు రమ్మని కబురంపెనని నుడివెను. ఆవ్యక్తి పోలీసు సబ్ ఇన్స్పెక్టరుని వారు వెంటనే గ్రహించుకొనిరి. గాంధీజీ పరిస్థితు లర్థముచేసి కొనెను. తన సహచరులతోఁ బ్రయాణము సాగింపుడనియు, జాసాలుపత్తి చేరగనే నిర్ణీత కార్యక్రమమును కొనసాగింపుడనియు కోరెను.

ఇంతలో నాఇనస్పెక్టరు కంచరము నొకదానినిఁ జే నందు గాంధీజీయెక్కి మోతిహరీనగరమునకు బయనమయ్యెను. వారి సహచరులు వారిప్రయాణమును సాగించుచునేయుండిరి. వారు ధైర్యమును విడనాడలేదు.

గాంధీజీ మోతిహరీ చేరగనే యాతనిపై ఐ. పి. సి. 144 సెక్షను ననుసరించి వెంటనే యాజిల్లాను విడచిపోవలెనని యాంక్ష కలెక్టరు సంగెను. దానికిఁ బ్రత్యుత్తరమును మండలాధిపతికి గాంధీజీ వెంటనేపంపెను. జిల్లాను వీడిపోవనియు, తచ్చాననధికారి నేరమునకు శిక్షననుభవించుననియు నాతఁడు

పేర్కొనెను. ఈవార్తను నతిశీఘ్రముగ పోలీస్, మాలవ్యా, రాజేంద్రప్రసాదు మున్నగు నాయకులకుఁ జెలియఁజేసెను. సి. యఫ్. ఆంధ్రాను మహాశయుని వెంటనేరమ్మని తంఱిసంపెను. తన తదనంతరము కార్యరంగమున జేయవలసిన పనులను సూచించెను.

గాంధీజీ వెంటనరిగిన ధరణీధర, రామనవమీప్రసాదులు గమ్యస్థానమునుజేరి, యచట గొందఱివలన వాఙ్మూలములగైకొని మోతిహారికిఁ దిరిగివచ్చిరి. ఇట గాంధీజీపైఁ జరుపఁబడిన విషయము నెఱింగిరి.

నిర్ణయింపఁబడిన గడువుదిన మేతెంచుడు రైతులనుండి వాఙ్మూలములు (Statements) తీసికొనారంభించిరి. పోలీసు సబ్-ఇన్ స్పెక్టరుగూడ నటకేతెంచి తొలుదొల్తన పరోక్షమునను బిడ్డుటఁ బ్రత్యక్షముగను వాఙ్మూలములిచ్చిన రైతుల పేర్లను వ్రాసికొనుచుండెను. అయినను వచ్చెడి జనప్రవాహమున కంతములేకుండెను. మహాత్ముఁడు తనకు జైలుశిక్ష తప్పదని గ్రహించియుంట నతిశీఘ్రగతిని కార్యము పరిపూర్తిచేసికొదలఁచుచుండెను.

ఇంతవఱకు శాసనధికార్కార నేరమున కాతనిపై నభియోగము తేఁబడలేదు. అందుచే గాంధీజీ పార్ సానీగ్రామమునకు దానేగదలచితిసనియు, దానెద్దిచేసినను బహిరంగముగఁ జేయసంకల్పించితిని గాన సర్కారుద్యోగిని వెంటనంపుడనియు కలెక్టరునకు లేఖవ్రాసెను. వెంటనే కలెక్టరు ఐ. పి. సి.

188 సెక్షను ననుసరించి నేరమును మోపెను. పిమ్మట సబ్ డివిజనల్ ఆఫీసరుగారియెదుట హాజరుకావలసినదిగా తాళిమను బంపిరి.

ఈవార్త యందగనే గాంధీజీ తనయనుచరులతో “నేను జైలున కేగినవెనుక మీ రేమి చేయఁదలచితిరి?” అనిప్రశ్నించెను.

“మీరు జైలునకు వెళ్ళినవెనుక నేనీపనిని సాగింతును. నాపైనను హిందూశిక్షాస్మృతిలోని 144 వ సెక్షను బ్రయోగించిన, మఱియొకని నాస్థానమున నియమించి నేను జిల్లాను విడచిపోదును. ఇవ్విధముగఁ గొంతకాల మీయున్యమము నడువగలదు.” అని ధరణీధరుఁడు ప్రత్యుత్తరమొసఁగెను. అయ్యది గాంధీజీకి సంతృప్తి గలిగింపలేదు. గాంధీజీ నాటి రేయి విశ్రాంతి నొందుగక పనిచేసెను. న్యాయస్థానమున దాఁ జదువనెంచిన వాఙ్మూలమును దయారుచేసికొనెను. మఱి కొన్ని యుత్తరములవ్రాసి, తాను జైలునకు వెళ్ళినపిదప వానిని తపాలుపెట్టెలోవేయుమని సహచరుల కొసఁగెను.

తంతీవార్త చేరగనే రాజేంద్రప్రసాదు పాట్నాలోని రాజకీయవేత్తలను గలిసికొని చాంపరానులో సుత్పన్నమైరక్తిష్టనమస్యలగూర్చి చర్చించెను. ప్రజకిశోరప్రసాదునకు తంతి నంపెను. పోలకుమహాశయుఁడు పాట్నాకరుడెంచుచున్నటులు కబురునందికొనెను. ఆతఁడు వచ్చినవెంటనే మిత్రబృంద మొక యిష్టాగోష్ఠినభను జరిపిరి. అందు పోలకు, రాజేంద్రప్రసాదు, ఇంకఁ గొందఱు మరుసటిదినము మోతిహారి కరుగవలెనని నిశ్చయించుకొనిరి.

1917 సంవత్సర ఏప్రిల్ 18 వ తేది భారతేతిహాసమున ప్రాముఖ్యముగ దినము. నాఁడే హిందూదేశములో నొక మహావ్యక్తి బీదప్రజానీకముకొఱకు శిక్ష ననుభవించ సంసిద్ధుడయ్యెను. అదియే భారతస్వరాజ్య సంపాదన ప్రయత్నమునకు బీజములు చల్లిన దినము. ఆ సేతుశీతనగమున గల భారతీయుల దృష్టులు చాంపరాను వైపునకు మరలింపఁబడినవి. 'సత్యమేవజయతి' యను సూక్తికిఁ బరీక్షాసమయము.

సరిగా పావుతక్కువ పండ్లెండు గంటలకు మహాత్ముడు తన యిరువరనుచరులతోడ న్యాయస్థానమున కరుగ సమకట్టెను. త్రోవలో ననుచరులిరువురును దాముకూడ నాతని వెనుక జైలునకరుగ సంసిద్ధులమై యుంటిమని తెలిపిరపుడు గాంధీజీ పరమానందభరితుడై 'ఇప్పుడు విజయము తథ్యమని తెలిసికొంటి' ననెను.

గాంధీజీ దర్శనమునకై న్యాయస్థానమున జేరిన జనసమూహము వారింపరానిదయ్యెను. అందులకై సాయుధ రక్షకదళమును నియోగించిరి. ప్రభుత్వన్యాయవాది గాంధీజీపై మోపఁబడిన నేరమును ఋజువునీయు పొంటె శిక్షాస్మృతులఁ దిరుగవేసి సావధానుడై వచ్చెను. గాంధీజీ న్యాయస్థానమును జేరఁగనే న్యాయాధిపతి యిట్లనెను.

“నీవు న్యాయవాది నేర్పఱచుకొంటివా?”

“లేదు” అని గాంధీజీ తెలుపఁగనే చూపరులు తెల్లవోయిరి.

ప్రభుత్వ న్యాయవాది గాంధీజీపై గల యభియోగమును జదివెను. వెంటనే గాంధీజీ తన వాఙ్మూలము నివ్వధిఁ జదివెను.

“న్యాయమూర్తి యనుచుతితో నేనీ శాసనధిక్కారము నెందులకు సల్పితినిో వివరించెదను. నా యభిప్రాయములో నిమ్మది స్థానికాధికారులకు నాకు గల భేదాభిప్రాయమే యని యందును. ఈ ప్రాంతమునకు వచ్చుటలో నా ముఖ్యోద్దేశ్యము ప్రజాసేవచేయుటయే. నీలిమందు తోటల యజమానులు రైతులను సంపూర్ణముగ నణగద్రొక్కుచున్నటుల నాకుఁ జేరిన లేఖల పురస్కరించుకొని యందలి యాధార్థ్యమును నిచట గల యధికారేతరుల సహకార, సానుభూతులతోఁ గనుఁగొన వచ్చియుంటిని. ప్రజాశాంతిని భంగపరచు కోర్కీ నాకులేదు. ఇట్టియెడ ప్రభుత్వము నారు నన్నపార్థము చేసికొనిరి. ప్రథమమున నేను ప్రభుత్వచట్టముల నెదిరింపఁ దలంప లేదు. కాని నేనెవరిని నేవింపవచ్చితినిో నట్టివారికి నేవచేయుఁ జాలకుండుట నా యాత్మశౌరవమునకు హానియని తలంచినపు డివ్వధమున శాసనధిక్కార మొనర్పఁ బూనితిని.”

ఇంతవఱకును గాంధీజీ నెదురువాదమును సేయునని తలచిన ప్రభుత్వన్యాయవాది నిర్విణ్ణుడయ్యెను. న్యాయమూర్తికిని నేమిసేయుటకును బాలువోపక నీవు నేరము చేసితివా యని పృచ్చించెను. చెప్పవలసినదంతయు నితఃపూర్వమే వచించితి నెను. అది నీవు నేరము సంగీకరించినటుల స్పష్టము

గావించుటలేదని న్యాయమూర్తి తెలుపదుదకు గాంధీజీ
“నేను దోషినే” యని యంగీకరించెను.

న్యాయమూర్తి:-“నీవింతటితో నీ జిల్లాను వదలి మరల
రాసని వాదనానిచ్చినయెడల సభియోగ ముపసంహరింపఁ
బడును.”

గాంధీ:-“ఎన్నటికి నట్లు కావేరదు. ఇప్పుడే కాదు,
జైలునకు వెళ్ళినను మరల వచ్చినవెనుక చాంపరానును నా
నివాసముగాఁ జేసికొందును.”

న్యాయమూర్తి నిశ్చేష్టుడై తీర్పును శి గంటలకు
జెప్పుదుననెను. ఈలోపున కలెక్టరు హెకాకు గాంధీజీని బిలువ
నంపి మూడు దినములవఱకు గ్రామముల కరుగకుండుటకు
గడువు వేసికొనెను. మహాత్ముడు సమ్మతించెను. న్యాయమూ
ర్తియు శి గంటల సమయమున వచ్చి తన తీర్పును మరి
మూడు రోజువరకు నాపియుంచితినిని ప్రకటించెను. ఈ
వార్త గాంధీజీ మిత్రులకు, జాతీయనాయకులకు, వార్తాపత్రిక
లకు వెంటనే విడుదల చేయబడెను.

18 వ తారీఖున పాట్నా నగరమునుండి పోలక్, హెక్,
ప్రజిషోర్ ప్రసాదు, అనుగ్రహనారాయణ, శంభుశరన్,
రాజేంద్రప్రసాదు గారలు మోతిహరికిఁ జనుదెంచి, గాంధీజీని
గాంచిరి. జరిగిన యావద్వృత్తాంతము నెఱింగిరి. సాయంతనము
గోష్ఠిఁ జరిపిరి. అందు నూతనాగంతుకులు గాంధీజీ వెనువెంట
జైలున కరుగ సంకల్పించితిమని మనోనిశ్చయమును జూపిరి.

గాంధిజీ కోరిక మేరకు గాంధిజీ కారాగారమున కేగినవెంటనే హాక్, వ్రజకిశోరులు నాయకత్వమును వహించుటకును; పిమ్మట వారుకూడ సనిన ధరణీధర, రామసవమీప్రసాదు లాస్థానము నాక్రమించుటకును, వారును బంధింపఁబడిన రాజేంద్రప్రసాదు, శంభుశరన్, అనుగ్రహనారాయణగార లా నాయకత్వమునకుఁ బూనుటకును నొక నిర్ణీత పథకము నమర్చుకొనిరి.

19 వ తేదీ నుండి యధాప్రకారము రైతుల వాఙ్మూలములు గైకొను పనిని ప్రారంభించిరి. గాంధిజీ యచచరులు విశ్రాంతి నెఱుంగక యేకతార్కర్యదీక్షాతత్పరులై, యుత్సాహశీలములు, నుదయమునుండి సాయంసమయము వరకు వ్రాసికొనుచుండిరి. చెప్పినది లిఖించుటయేగాక వారిని బుచ్చించి, యాధార్థ్యమును దఱచి, నిజమని నమ్మిక గలిగి నదిమాత్రమే వ్రాసికొనుటకై యారి తేరిన న్యాయవాదుల క్కార్యమున నియమింపఁబడిరి.

20 వ తేదీని గాంధిజీపైఁగల యభియోగ ముపసంహరించుకొనఁబడినట్లు వార్త చేరెను. అంతటితోఁ బ్రజానీకము, నాయకులు, తమ సంతసమును వెల్లడించిరి. వార్తాపత్రికలు కమిషనరు మార్కెట్టును విమర్శించుచు ప్రభుత్వమువారి వివేకమును గొనియాడుచు వార్తలఁ బ్రచురించినవి.

గాంధిజీ యటనుండి బెట్టియాపట్టణమునకుఁ దరలెను. అచటివారాతనికి హృదయపూర్వక స్వాగతమొసంగిరి. అచ్చటను నమ్మహాసీయుఁడు రైతులయొద్ద వాఙ్మూలములు

గైకొనెను. ఇవిధముగ నాలుగువేల కర్షకులనుండి వారి కష్టముల జాబితా గ్రహింపఁబడినది. వాని సారాంశమును గైకొని గాంధీజీ పాట్నాలోని బీహారు గవర్నరు మూడీని దర్శించి వానికి నివేదించెను. తోట యజమానులగు యూరోపియనులు, ఆంగ్లోయూరోపియను పత్రికలు వారికి చేతనైనంత యలజడిని ప్రారంభించిరి. చిరకాలార్జిత ధనసంచయములింక నిల్వనేరదను భీతి వారికిఁదోచెను. ఆందోళనపరుల వ్రాతలను నమ్మవలదనియు, నధికారేతరుల విచారణసంఘమున జేర్చవలదనియు, నవసరమని తోచిన ప్రభుత్వోద్యోగులనే విచారణ సంఘముగ నియమించి పంపుడనియు మొఱవెట్టికొనిరి.

ఒకవంక యూరోపియను లీరీతి విచారణసంఘ నియామకమునకు వ్యతిరేకముగ నాందోళనము గావించుచుండ, మఱియొకవంక గాంధీజీ సర్ ఎడ్వర్డుగియట్తో మంతనము లొనర్చుచుండెను. గాంధీజీ యనుచరు లెట్టివార్త వచ్చునో యను నాతురతతో నిరీక్షించుచుండిరి. నాఁడు జూను నాల్గవ తేది. నాటిరాత్రి వారందరేవేవియో స్వప్నముల గాంచుచుండిరి. మరుదినమునకు వర్తమానములేదు.

రాంచినగరములో లెఫ్టినెంటు గవర్నరు సర్ ఎడ్వర్డుగియట్తోడను, వారి కార్యనిర్వాహక వర్గముతోడను మహాత్ముడు మూఁడు దినములు మంతనములు సాగించిన యనంతరము మహాత్మాగాంధీతో గూడిన యొక విచారణసంఘమును నియమింప ప్రభుత్వము నిశ్చయించెను. ఇవిధమున విజయఁదై

పాట్నా కరుదెంచుచున్న గాంధీజీని సూర్యమధ్యమున భార్యా పుత్రులు కలిసికొనిరి. కస్తూరిబాయి, దేవదాసులతోఁ గూడి యాతఁడు పాట్నా చేరెను. ప్రజకిశోరకాబు వారి నెంటనే ముండెను. మదనమోహనమాలవ్యా వారికిఁ జెనురు చూచుచు నటనుండెను. మరునాటిరోజున వారు బెట్టియానగర ముగిరి. అచట వారలకు ఘనమగు స్వాగత మొనగఁబడెను. ఏవాఁడు ప్రభుత్వముచే నిర్బంధింపఁబడునని ప్రజలెల్లరు తలంచుచుండిరో, యా గాంధీజీ విజయమొంది భార్యాపుత్రులతోఁ దిరిగివచ్చెను. సత్కారగ్రహ ప్రభావ మొన మహత్తర మైనది !

విచారణసంఘ నియామకము తప్పనిసరిగా తోచుట వలన యూరోపియనులు ప్రభుత్వమువారితో సంప్రతింపులు జరిపి తన్నియామక సూచనలలో గొంతమార్పుచేసిన వెనుక విధితేక యంగీకరించిరి. సంఘసభ్యులలో గాంధీజీపేరును గూడ జేర్చిరి. ఇయ్యది వారలకు కంటకప్రాయమాయెను. అయిన నేమిచేయగలరు?

నియమింపబడిన సంఘమునకు భూస్వాముల రైతుల తగవులను విచారించుటకును, నింతకుపూర్వమే గైకొనిన సాక్ష్యములు గాక యితరవిధములైన సాక్ష్యముల నేకరించుకొనుటకును, విచారింపబడిన రైతుల కష్టనివారణమునకు సలహా లొనఁగుచు ప్రభుత్వమునకు సలహానొసంగుటకును పరిపూర్ణాధికారమియఁబడెను. అందులకు మూఁడుమాసముల కాలపరిమితి యొసంగఁబడెను.

విచారణ సంఘసమూహేశములు జూలై 15 వ తేదీ నుండి యు బెట్టియా, మోతిహారి, మున్నగు ప్రదేశములయందు జరుపఁబడుననియు, రైతులు వారి కష్టములను వారియెదుట నివేదించుకొనవలసినదనియుఁ బ్రకటింపఁబడెను.

మహాత్మాగాంధీజీని విచారణ సంఘసభ్యుఁడుగా ప్రభుత్వమేనియమించి తమ కష్టముల విచారింపఁబడునని విని చాంపరాసు రైతుల కమిలానంద మొనవెను. వారి బాధలన్నియు నాఁడే నిచారణమయినట్లు సంతసించిరి. 'బెట్టియాలో మహాత్ముఁడు నివసించు ధర్మశాల యాత్రాస్థలమయ్యెను.

విచారణ సంఘము పెక్కండ్రు సాక్షులను విచారించెను. అటు రైతులను నిటు శోటయజమానులను విచారించెను. పెక్కుదినములు సభ్యులందఱు చర్చలు సలిపి తుట్టతుదకు అక్టోబరు 4 వ తేదీన తమసంఘనివేషకను ప్రభుత్వమునకుఁ బంపఁగలిగిరి. అందలి విశేషమేమన సభ్యులెల్ల రేకగ్రీవముగా నానివేదిక సంగీకరించి ప్రచురించిరి. అందు పేదరైతుల కష్టములు చాలవఱకుఁ దొలగింపఁబడుటకు సూచనలు గావింపబడినవి. ప్రభుత్వామోదము నొందిన సూచనలను రైతులకు దెలియగలందులకు జిల్లామందంతటను బంపఁబడెను. అందుచే మరల యూరోపియను యజమానులకు మఱిత కష్టముతో చెను. దానిపై వ్యర్థముగ నాందోళన మొనరించిరి. మహాత్ముని కృపావిశేషమున తమ కడగండ్లంతమయ్యెననియు, నికఁ జేతులెదపై నిడికొని స్వాస్థ్యమొంది నిదురింప వచ్చుననియు రైతులెల్లరు నాహ్లాదమొందిరి.

రైతుల సౌకర్యార్థము 'చాంపరాను ఎగ్జిరియన్ ఆక్టు' అనుచట్టమును నవంబరు నెలలో శాసనసభయందు ప్రవేశపెట్టి శాసన మొనరించిరి. దానితో చాంపరాను రైతులకష్టములు తీరినవని చెప్పవచ్చును.

రైతులకు శాశ్వతసౌఖ్యము చేకూర్చవలెననిన వారి యందు విజ్ఞానబీజముల నాటవలెనని యతఁడు నెమ్మనంబునం దలంచెను. అందులకు నిర్మాణకార్యక్రమ మవసరము. ఇట్టి పనులయందు గాంధీజీకి జిన్నతీనమునుండియు సభిరుచి మెండు. అందులకై చాంపరానులోఁ బెక్కు పాఠశాలల నెలకొల్పి ఆరోగ్యము, నైర్మల్యమునుగూర్చి యుపన్యాసము లిప్పించుచుండెను. పాఠశాలలయందు విద్యాప్రబోధము గావించుటకు స్వచ్ఛంద సేవకుల నేర్పఱచెను.

ఇవిధమున చాంపరాను నందు గాంధీజీ కృషిఫలించి వారెల్లరు స్వతంత్రులు, సౌఖ్యవంతులు నయిరి. భారతదేశ స్వరాజ్యసౌధమునకు గాంధీజీ చాంపరానులోఁ బునాదివేసెను. అందులకు స్వార్థత్యాగపరాయణులగు స్వచ్ఛందభటులెందఱో వారికిఁ జేదోడుగా నుండిరి.

బార్దోలీ సత్యాగ్రహము.

సర్దార్ వల్లభాయీ పటేల్.

అచంచల ధైర్యము, అనుపమ శౌర్యము, అఖండ త్యాగము, అనిందిత శీలము, అతులిత సాహసము, అకలంక చరిత్రముతో విరాజిల్లు మహామనీషి యతఁడు. నిఖిల సద్గుణములు రాశీభూతమై పురుషాకారము ధరించెనో యననొప్పు వ్యక్తియతఁడు. సకలవిధముల నాతనికి సాటి యాతఁడేగాని మఱియొండు గానరాడు. అఖిల ప్రపంచమున కాదర్శజీవి.

ఎవని గంభీరోపన్యాస శ్రవణ జనిత మహోత్సాహ మమేయమై సభాసదుల నావేశమున నుత్తూతలూగించునో, ఎవని ధీప్రజ్ఞావిశేష మశేష జన సౌఖ్యానందప్రదమై వెలయునో, ఎవనిపైగల యఖండ విశ్వాస మఖిలజన సమూహము నకు స్వార్థ రాహిత్యపూరిత బుద్ధివిశేషమును గలిగించునో, ఎవ్వని నామము బార్దోలీ కర్షకావళికి రామనామమువలె సంస్మరణీయమో, ఎవ్వని సేవాభాగ్యము లభించుటవలన రైతులు నిరవధిక సౌఖ్య మనుభవించుచుండిరో, ఎవనికి సర్దారను బిరుదము లభించి సార్థకాభిఖ్యయై తనరాచెనో, యా మేటి సత్యాగ్రహపీరుఁడు. మహాత్మా గాంధీజీకి గుడిభుజము నైన వీరాగ్రణి, సత్యవచనుఁడు, శాంతమూర్తి శ్రీ వల్లభాయీ పటేలు.

1928 సంవత్సరమున గుజరాతు వరదలపాలయ్యెను పంటలు నాశనమయ్యెను. వేలకొలది జనులు గృహములఁ కోల్పోయిరి. పశువు లెన్నియో నష్టమైనవి. రైతులకు గొప్ప నష్టము సంభవించెను. ప్రభుత్వము నష్టనివారణమునకు గొంత ధనమును మంజూరు చేసెను. అది నిజముగ సరిపోదు. అంతే గాక యాధనమును సక్రమముగ వినియోగించి నిజమునకు నష్ట పడినవారికే దానిని చేర్చవలెను. ఇతర ప్రదేశములందలీ వదాన్యులనుండి ధనమును సేకరించవలెను. ఇందులకు దగిన ప్రజాసేవకులు గావలెను. ఆసమయమున అహమదాబాదు నందున్న ప్రఖ్యాతన్యాయవాదియగు వల్లభాయిపటేలు కార్యరంగమున దుమికెను. అఖండసేవను నమానుష దీక్షారతి నొనరించి స్లాఘాపాత్రుడయ్యెను, దొరతనమువారును సతనిసేవను నుగ్గడించిరి. బొంబాయి ప్రభుత్వ ఆర్థిక సభ్యుఁ డొకఁచో నివ్వధముగ వచించెను.

“గుజరాతీలు వ్యాపారమునకుఁ బ్రసిద్ధి నొంది యున్నారు. వారికింతకుముందు ప్రజాసేవ యన సేమో తెలియదు. కాని మహాత్మా గాంధీజీ కృషివలన స్వార్థ త్యాగముతో ప్రిజలను సేవించగలవారు కొందరీ దేశమునను వెలసిరి. మహాత్ముడు తమమధ్య లేకుండినను సంశయింపక యీవరదల సందర్భమున నింత సేవ యొనర్చినారన నీగౌరవమెల్లను వల్లభాయి పటేలుగారికే చెందవలసియున్నది.”

ఇట్టి పొగడ్తనొసంగిన ప్రభుత్వమే వేతొక కార్యరంగమున వలభాయి నాయకుఁడై యుదగమమును నడచుచున్న

తన 'పైనుండి వచ్చినవాడని' యపహాస్యమును జేసి ఘృణతా దృష్టిఁ బరపిరి. అయ్యది బాబ్స్ లీ సత్యాగ్రహ సమర సమయమున.

1928 సంవత్సరము ఫిబ్రవరి 12న తేదీన బాబ్స్ లీలో వివిధ గ్రామములనుండి యేతెంచిన రైతుబిడ్డల గూర్చెను. కొంతకాలము చర్చించినపిమ్మట శ్రీయుత వల్లభాయిగా రివ్విధి గంభీరోపన్యాస మొనఁగిరి.

“రైతుసోదరులారా !

మనమీనాడతిక్లిష్టపరిస్థితులలో నిటసమావేశమైతిమి. అత్యంత బాధ్యతాయుత తీర్మాన మొకదాని నిపుడు గావించ వలసియున్నది. మనపై బడిన పన్నులభారమును గూర్చి విచారింతుటకు నిష్పాక్షికమైన సంఘము నొకదాని నియమించుఁ డని గవర్నరుగారికి లేఖ వ్రాసితిని. అందులకుఁ బ్రత్యుత్తరముగా ‘అధికారులు యోచించుటకై నీయుత్తరము నార్థిక శాఖవారికిఁ బంపితి’ మని మాత్రము వ్రాసిరి. కావున మన మింక వారి దయా దాక్షిణ్యములకు నిరీక్షింపఁ బవితేదు. విచారణను జరుపువఱకు పన్నుల వసూలు నాపితిమని వారు వ్రాసిన మనము సంతోషింపనగును. మనమీసభ నింతటితో ముగించి మన గృహముల కేగుమము. కాని దైవమన్యధా తలంచెను.

నేఁడిట్లు కరంబుకరము గొనుట కొనఁగిన యుత్తరవులన్యాయములు. అంతేగాదు. అయ్యవి శాసనబద్ధములు గూడఁ

గావని న్యాయశాస్త్రమును బరిశీలించి కనుగొంటిని. సెటిల్ మెంటు ఆఫీసరుగారు గ్రామగ్రామమునకుఁ దిరిగి భూసారమును బరీక్షించి హెచ్చుపన్నుల విధింపవలసియున్నది. కాని వారల్లు గావించలేదు. క్రొత్తపన్నులు వేయుటకు ముందుఁ బ్రజలకు నావిషయమును సాటింపవలసియున్నది. కాని వారదియును గావించలేదు. కావున ప్రభుత్వమువారు మనతోడి సమాధానమునకు వచ్చువఱకు నూతన భాగధేయము నీయకుండుట లెస్స. బహుళముగ నాలోచించి నేను మీకీ యుచపత్తిని దెలుపుచున్నాను. చక్కగా యోచించుకొనుఁడు.

ఇందువలన మనము ప్రభుత్వముతోఁ బోరాడవలసి యుండును. ప్రభుత్వము బలవత్తరమైనది. మనలను బలుకష్టముల పాల్పేతురు. ఆసమయమున ప్రశాంతముగ బాధల ననుభవించుట తప్ప సుతి చేయఁదగినదేదియు నుండదు. కష్ట సహిష్ణుత కంగీకరించినచో రాక్షస ప్రభుత్వముతోనైనను డీకొను శక్తి మనకు గలదు.

ఈ పన్నుల నిరాకరణోద్యమమునందు కేవల మార్ధిక తత్త్వమే యిమిడియుండలేదు. ఇది మన యాత్మగౌరవమునకు గూడ సంబంధించియున్నది. మన యనుమతిలేక మనపైఁ బన్ను వేయు సాధికారము భూమండలమున నేరికిని నుండదు. ఇందు మీయభిమతమును వారెఱింగియుండలేదు. ప్రభుత్వము నిజేచ్ఛ పన్నుల విధించుట నిరంకుశ విధానము. కావున యట్టి విధానముతోనే మన పోరాటము.

ఇంకొక హెచ్చరిక గావించి విరమింతును. ప్రభుత్వము మిమ్మనేకవిధులఁ బరీక్షించును. మీలోమీకుఁ గలహములు కలిగించును. మీ భూములను స్వాధీనము చేసికొని వేలము వేయును. ఇంకను జెప్పనలవిగాని బాధలకు మిమ్ము గురి చేయును. ఇన్నిటికిని జలింపని స్థిరచిత్తము మీకున్న నీ తీర్మానమును నంగీకరింపుడు. లేదేని మానుకొనుడు”

పటేలుగా రిట్లుపన్యసించినపిమ్మట నాసభలోనివారెల్ల రేకగ్రీవముగ పన్నులనిరాకరణోద్యమ తీర్మానమును గావించిరి. వివిధమతగ్రంథములనుండి కొన్ని వాక్యములుచదివి రామ స్మరణగావించుచు తీర్మానము నామోదించిరి.

బార్డోలీ సూరతుజిల్లాలోని యొకతాలూకా. దాని వైశాల్యము 222 చదరపుమైళ్ళు. అందు నూటముప్పదియేడు గ్రామములు కలవు. జనసంఖ్య యెనుబదియేడువేలు. ప్రజలందఱు వ్యవసాయదారులు. బార్డోలీ తాలూకాకు కేంద్ర స్థానము. సార్ఖాన్, వారడే, వాంకనర్ చెప్పఁదగిన పెద్ద గ్రామములు. ఈతాలూకాలో నానాటికి భూమిశిస్తు పెచ్చు పెరుగుచుండెను. సెటిల్ మెంటుజరిగిన ప్రతిపర్యాయము పన్ను హెచ్చింపుజేయుటకాని యెన్నఁడుచు తగ్గింపఁబడలేదు. హెచ్చుపంటలు పండుచున్నవా యనిన నదిదుర్భమ. పన్నుల భారమున కృంగికృశించుచున్న కర్షకులకు సాయమొనర్చు వారెవరు? అంతటంతట వారు గావించు మొరలరణ్యరోదనము లగుచుండెను, చేయునదిలేక వారట్లులే జీవయాత్ర సల్పుచుండిరి.

1926 లో సెటిల్ మెంటు జరుపుటకు ఎం. ఎస్. జయకరు గారు నియోగింపబడిరి. వారి కీర్త్యము సరిక్రొత్త. అనుభవము శూన్యము. ఆయన గౌరీతాలూకా భూములకు నూటికిరువదియైదు రూప్యములవంతున పెంపుజేయవలెనని సలహా నొసంగెను. ఇవ్విధముగ పన్నులను హెచ్చించుట కామహా నీయుఁడు సూపర కారణము లెంతహాస్యాస్పదమ లుగ నున్నవో వీక్షించుఁడు.

1. రాకపోకల వసతులు హెచ్చుగావింపబడినవి.
2. జనాభా యభివృద్ధిసెందినది.
3. పాడిపశువులును, బండ్లును పెచ్చుపెరిగినవి.
4. నూతనకట్టడములు వెలయుచున్నవి. అయ్యదైశ్వర్యమభివృద్ధిసెందిన లక్షణము.
5. హీనజాతులస్థితి బాగుపడినది.
6. ధాన్యాదులకు ధరలు పెరిగెను.
7. వ్యవసాయకూలీలకు వసులు హెచ్చయ్యెను.
8. భూములధరలు హెచ్చెను.

ఏమైనను నీనివేదిక యప్పుడు ప్రకటింపబడలేదు. దానిపై బార్డోలీప్రజలు నాటినుండియు శాసనసభలలోనుండియు, బహిరంగసభలమూలమునను, రాయబారముల ద్వారాను, మహజరులవలనను నాందోళనము గావించుచుండిరి. కాని బూడిదనుబోసిన పన్నీటిచందమున వారి యలజడి నిష్ఫలమయ్యెను. స్థానికనాయకులు వారికిఁజేతనైన యుపాయముల

నన్నింటిని బ్రయోగించి విసివిరి. ప్రజలు తమనీకష్టవారిధినుండి యుద్ధరింపజాలిన సమర్థుడగు నాయకోత్తంసునికై వెతుక సాగిరి. తుదకు వారికట్టి నాయకుడు లభించెను. ఆతడే శ్రీవల్ల భాయిపటేలు.

జిజ్ఞాసువులగు నటకులుండిరి. అతినమర్థుడగు సూత్ర ధారుడుండెను. విశాలమగు కార్యరంగముండెను. ఇంక నాట కారంభమునకు జాగేల? పాత్రలు సంసిద్ధముగ నున్నయవి. కాలము సమీపించినది. యవని కెత్తబడినది. నాటకము సత్యాగ్రహసమరము.

నాంది గీత మాలాపింపబడినది. వల్లభాయిగారు ప్రభు త్వమున కొక లేఖనంపిరి. ప్రజల యిక్కట్టుల నెరుంగుటకు విచారణసంఘము నియమించుమనిరి. వారెట్టి తీర్పునిచ్చినను బ్రజలంగీకరింతురని వాగ్దాన మొనంగిరి. కాని ప్రభుత్వ మింత మాత్రమునకే లొంగునా?

ప్రథమాంకము. పది, పదునేను గ్రామముల కొకశిబిర మేర్పరుపబడెను. శిబిరనాయకులు నియమింపబడిరి. ఐచ్ఛిక భటులు చేరిరి. వల్లభాయిపటేలుగారు శిబిరముల నన్నింటిని సందర్శించుచు, నచటివారలకు ధైర్యమును బురికొల్పుచు, సలహాలనొసంగుచు దౌర్జన్యరాహిత్యయుద్ధమును సతిజాగరూ కతతో నడపుచుండెను.

వాలడ్ గ్రామములోని పదునైదుగురు వర్తకులపై హెచ్చుపన్నును విధించిరి. పన్నీయనిచో వారిభూములు జప్తు

చేయఁబడుననియు, పిమ్మట వేలమువేయఁబడుననియు వారికిఁ దెలియఁజేసిరి. బెడ్కువయను గ్రామముననబు గ్రామములోని రైతునొకనిని తిట్టి, కొట్టి బాధించెను. మరిరెండుగ్రామముల నుండియు నిట్టివార్తలే చేరెను.

ఒక అనుభవశూన్యుడగు డిప్యూటీకలెక్టరు ఒకగ్రామమున కేగి యచటిరైతులలో ముఖ్యునొకని రావించి “అయ్యా! పన్నువసూలుచేయుటకు వచ్చితిని. పన్నును వెంటనేయిండు.”

“పన్నులభారముచే క్రంగిపోవుచున్నాము. అదనపు పన్నును రద్దుచేసినచో పన్నునొసంగెదము.”

“ముందు పన్నిండు. తరువాత ప్రభుత్వమువా రాలోచింతురు.”

“ఎంతకాలమునుండియో విన్నవించుకొనుచుంటిమి. తక్కుంగల సాధనములన్నియు నిష్ఫలములైనవెనుకనే మేమి విధానమవలంబించితిమి.”

“పోనీ! నేను వచ్చినందులకు, నాసంతృప్తికైన నొక్కరూపాయిని చెల్లింపుఁడు.”

“అయ్యా! మీయందు మాకు నాదరముకలదు. కాని గ్రామస్థుల యంగీకారములేనిది నేనొక్కడ నెటులీయగలను?”

“నేను మిమ్ములను జైలునకంపెదను - అవుడు?”

“మీరవ్విధినేల గావించురు? మేమేమి రాజద్రోహమాచరించితిమి?”

డిప్యూటికలెక్టరా రైతును క్షమాపణవేడి పంపివేసి తన దారిని దానేగెను.

వల్లభాయిపటేలుగారు గ్రామములవెంటఁ దిరుగుచు గ్రామపెత్తందారు తన సోదరుల యాస్తిని జప్తుచేయించి బాధించుట న్యాయముకాదనియు, జప్తుచేసినయాస్తి నెవ్వరును కొనరాదనియు ప్రబోధించుచుండెను. వారి యమృతవాక్కులను వినిన వారందఱు నీచక్రత్యములకుఁ బాల్పడమని తీర్మానించుకొనుచుండిరి.

ప్రభుత్వమువారు ప్రజలను భయపెట్టుటకు సంకల్పించిరి. అందులకు వారు ప్రత్యేకముగాఁ గొందఱునెన్నుకొనిరి. వైశ్యులు భీరువులు. వారు శీఘ్రముగ భయభ్రాంతులయి లొంగుదురని వారి యూహ.

బాజీపురమున వీర్చుందుచినాజీ యను నొకవర్తకప్రముఖుఁడు గలఁడు. ఆతనిద్వారమునకు రివెన్యూయిన్స్పెక్టరు సంతకముతో నొక ప్రకటన యంటింపఁబడియుండెను. ఆతనికి వాలిడ్లోఁ గొంతభూమికలదు. దానికిగాను రు 160-15-4 లు శిస్తును ఏప్రియలు 12 వ తేదీ నాటికిఁ జెల్లింపవలయుననియు నటులఁజేయనిచో నాతని భూమిని సర్కారువశముచేసుకొందు రనియు నాప్రకటనలోఁ దెలుపఁబడెను.

ఆవర్తకుఁడీ ప్రకటనము చూచుకొనెను కాని అధైర్యపడలేదు. రివెన్యూయిన్స్పెక్టరుకొక లేఖ వ్రాసెను.

“ఈడివిజనలోని కెల్ల నన్నేయెన్నుకొని నాపైనిట్టి యుత్తరపు నొసంగుటవలన నన్ను పిఱికివాడని తమరు భ్రమ పెందినటులఁ దలంచెద. ఈతాలూకాలోని భూములనన్నింటిని మీరు స్వాధీనము చేసికొనినను నొక్కగవ్వయైనను శిస్తుమీకు వసూలు కానేరదు. ప్రభుత్వము హెచ్చుపన్నును రద్దుచేసినచో పన్నులు చెల్లింపఁబడగలవు. కావున మీకు రాజభక్తికలదేని యీసమాచారమును వెంటనే మీ యధికారులకుఁ దెల్పుడు. మీరుద్యోగమునుండి విరమించుకొను తరుణ మానన్నమయిన సమయమున నిట్టి దురంతములకుఁ బాల్పడవలసిన యవసరము మీకేమి? రైతుల భూముల నపహరింపఁజూచుటకంటె చుద్యోగమును నేడే విడచి సుఖముగ, ప్రశాంతముగ, ప్రజానురాగమునుబొంది జీవించుట లగ్గని సలహా నొసంగు చున్నాను.”

ఇందుమూలమున వల్లభాయిగారి ప్రబోధామృతమును గ్రోలి ప్రజలెంత నిర్భీతిమెయి సంచరించుచుండిరో విశదమగుచున్నది. స్త్రీలు, పురుషులు దార్జన్యరాహిత్య సత్యాగ్రహ సమర రంగమున దుమికి తమ శక్తిని బ్రదర్శించుచుండిరి. పురుషుల కంటెను స్త్రీలు జూపునుత్సాహమునకు మేరలేకుండెను. వల్లభాయిపటేలుగారు వ్యవసాయదారుల ‘సర్దార’ య్యెను. ఆయనకు రైతే దేవుడు. అతఁడు స్వయముగ రైతువిడ్డ. రైతుల కష్టసుఖముల గురైరింగినవాడు. ప్రపంచమంతయు కృషీవలునిపై నాధారపడియున్నదని యాతని విశ్వాసము. కృషికుల దుర్భర దురంత వేదనాకర దుస్థితిని జూడ నాతని నయనములు బొప్పపూరితములగు చుండెను.

వ్యవసాయదాగా మహనీయుని దృష్టిలో నాదర్శ ప్రాయము. నిష్కల్యము, దైవభీతిగలవాడు, కష్టజీవి, నిష్కపటి, సత్యసంధుడు, కాని మిక్కిలిభీరచిత్తుడు. సర్కారుద్యోగిని గాంచిన గజగజ వడంకును. తొట్రుపాటుపడును. అట్టి వానిలో దైర్యమంకురించినా భారతదేశము స్వాతంత్ర్యమును బడసినట్లే. రైతులకు ధైర్యోత్సాహములు చేకూర్చుటలో వల్లభాయి కృతకృత్యుడయ్యెను.

బాబ్టోలీలో పన్నుల నిరాకరణోద్యమ మప్రతిహతముగ కొనసాగించుచుండిరి. ప్రజలు సుస్థిరులై నకొలదియు ప్రభుత్వము నూతనోపాయముల నెనుకజొచ్చిరి. న్యాయ పరిపాలనమునకు స్వస్తి చెప్పిరి. సాధారణముగ పన్నులు వసూలుగావించుటకు స్థిరచరాస్తులను స్వాధీనముచేసికొని వాని నమ్మి ధనము రాబట్టుకొనుచుందురు. కాని యా విధానమునందును గొన్ని నియమములు గలవు. ఆస్తిని స్వాధీనము చేసికొనునపుడు సాక్షులుండవలెను. వంటపాత్రలను, వ్యవసాయపు. పరికరములను స్వాధీనపరచుకొనరాదు. ఆతని జీవనోపాధికి నవసరమగు పశువులను బట్టుకొనరాదు. కాపురముండెడి గృహములను బ్రవేశింపరాదు. మఱియు సాయం ప్రాతఃకాలములందు స్వాధీనమును గావించుకొనరాదు. ఇట్టి నియమములన్నియు నేనాడో మంటగలుపబడెను.

అన్యాయము లమితములయ్యెను. పారశీవారికా ప్రదేశముల సారాధుకాణములు కలవు. ఇంక నాధుకాణముల

నిచ్చమొని గచ్చు విచ్చుగావింప తలపడిరి. ఒకనాఁడొక పారశీ సారాదుకాణమును రివెన్యూఇన్ స్పెక్టరు వశపరచు కొనెను. అందు సారాపీఠాలు గలవు. కాని వానిని గైకొని ప్రభువారెవరును లభింపఁజేయ నాకొట్టునకు తాళమువేసి ప్రభుత్వపు సీలువేసెను.

ఆ పారశీకుఁ డతి సాహసి. వెంటనే డిప్యూటీ కలెక్టరు నకుఁ దనకు గావించిన యన్యాయమును గూర్చి లేఖ వ్రాసి కొనెను. దుకాణమును మూసినందుచలన వచ్చు నష్టమునకు ప్రభుత్వపక్షమున నాయుర్యోగియే బాధ్యత వహింపవలసి యుండెనని తెలిపెను. పైపెచ్చు సర్కారు స్నాఫీచక్షుచు కొనిన పీఠాలను దన దుకాణమున నుంచినందులకు రోజున కైదురూప్యములు 'అద్దె' యీపలసియుండునని తెలిపెను. పైయద్యోగస్థులు వెంటనేననుదెంచి దుకాణమును దెరపించిరి. కాని యాతఁడిట్టి పని కావించినందులకు నాతనిని తమయొద్ద నున్న దోషుల జాబితాలోఁ జేర్చిరి.

మఱియొకనోట క్రొత్త రివెన్యూఇన్ స్పెక్టరొకఁడు వఱునాతనేలేచి యొక పబ్లియకరిగి యొక్కచోఁ గానరబృందమును గాంచి యవి యేరినా యను జింతలేకయ వానినెల్లఁ దోలికొనిపోయెను. ఇంకొకదెన తస్కరసమూహము పశుసమూహమును దోలుకొనిపోయి, వాలక్లోని పోలీసుస్టేషను సందొక ప్రకటనమును గట్టిరి. "శికారు గ్రామవైతు రామ గోవిందు, మఱిగొందఱి పశువులు జఫ్ఫుచేయఁబడినవి." తోలు

కొనిపోవునపుడు వానిలోఁ గొన్నింటిని జంపివేసిరి. ఇప్పగిది రాక్షసకృత్యములు లెక్కకు మిక్కిలిగ గావించుచు ప్రజల భీతావహుల గావించుచున్నను మేరుసమ ధీరులై వారు నిలువఁ బడిరి.

ప్రజలు దైర్యము జూపినకొలఁదియు ప్రభుత్వము దురంతములకుఁ బాల్పడుచుండిరి. ఇఁకఁ జేయునదిలేక రవి శంకరుఁడును సత్యాగ్రహయోధునిపై సభియోగము దెచ్చిరి. ఆతనిపైఁ దెచ్చిన యభియోగ మేమన నాతఁడు ప్రభుత్వోద్యోగుల కార్యనిర్వహణమున కాటంకము కలిగించెననియుఁ, దనకుఁ బ్రవేశార్హతలేని ప్రదేశమున నాతఁడు ప్రవేశించె ననియు, ఇది యాతఁడొనరించిన నేరము. డిప్యూటీకలెక్టరొకపరి వాలిడ్కు విచ్చేసెను. ఆతని సామానులు దెచ్చుటకు బండ్లు కావలసియుండెను. మూఁడు బండ్లకు కబురంపిరి. బండ్ల యజమాని రవిశంకరునితో నటకేగి బండ్లనునువ్వులను బిలుచు కొనిపోయెను. బండివాఁడు తాను రానని చెప్పుచుండగ రవి శంకరుఁడు బండివానిని బలవంతపెట్టుట పాడిగాదని రివిన్యూ ఇన్ స్పెక్టరునకు దెల్పెను. అంత నాయుద్యోగి రవిశంకరుని నటనుండి వెడలిపోమ్మనియెను. వానితోఁబాటు బండివాఁడును శకటము నచటనే విడచి యేగెను. మిగిలిన నిరువురు బండి వారును నేగిరి. ఇది రవిశంకరుని యక్రమప్రవర్తనము.

రవిశంకరునకు న్యాయమూర్తి అయిదునెలల పది దినముల కఠినశిక్ష విధించెను. ఆతఁడు కారాగ్రహమునకేగెను.

బాబ్బోలీలోని ప్రధమ సత్యాగ్రహ ఖైదీయను గౌరవ మాతనీకే దక్కినది. తాలూకాయంతయు హఠాత్తాళము గావించి వానియందు గౌరవాదరములఁ బ్రకటించిరి. మహాత్ముఁడు ప్రశంసించెను. తక్కుంగల సత్యాగ్రహులు తమ కెన్నఁడిట్టి గౌరవము చేకూఱునా యని నిరీక్షించుచుండిరి.

భూములున్నవారు పన్నును గట్టుట సహజము. కాని భూమి లేనివారేల శిస్తుచెల్లించనలెను. అఖండ ప్రజ్ఞావిశేషము గలిగిన ప్రభుత్వముగూడ నొక్కొక్కతటి వివేకమును గోల్పోవుచుండును. భూమిలేనివారి పాడిపశువులను గూడ బంధించి వారిని బాధించుచుండుట సామాన్యదృశ్యముగ నుండెను.

ఒక గ్రామమున నొక దర్జీవాఁడు కలఁడు. వానికి మూఁడు పాడిపశువులు. అవి తప్పిపోయినవి. వానికొక కతఁడు మూఁడు దినములు గవేషించి పసివివేసారెను. చివరకు వానిని వాలడ్ తాణాలోఁ గనుఁగొనెను. అంత నాతఁ డధికారియొద్ద కేగి విన్నవించుకొనెను. అందులకాయుద్యోగి రెండుదినముల నుండియు వీనిని భద్రముగా నుంచినందులకగు మేతఖర్చును, కాపుఖర్చును నిచ్చిన విడిపింతుననియెను. అంత నా కుట్టుపని వాఁడు “స్వామీ! నాకు భూమిలేదు. నేను శిస్తు చెల్లింప నవసరములేదు. అన్యాయముగా నా పశువులను దెచ్చినందుల కింక తమరే యేదియైన నాకు పరిహారమియవలసియుండ నన్నేల యడిగెదరు?” అనియెను. అట్లులేన దయచేయుమని

యుద్యోగి సంజ్ఞచేసెను. తుదకు వలంటీరులకుఁ దెలుపుదునని యాదర్శీ వచియింప యాయుద్యోగి పశువుల నాతని కొప్ప గించెను.

రైతునకు ప్రాణము పశువు. రైతు తన సర్వస్వమును త్యజించియైనను పశువులను గాపాడుకొనును. అట్టిచో తమ పశువులను గొనిపోయి యాహార పానీయము లొసంగక మండు టగ్గిని వానిని బాధించుచుండ కాపుల హృదయములు తల్ల డిల్లెను. కాని తమ నేతయందలి ప్రీతిమెయిని యెట్టి క్లిష్టపరి స్థితులయందును శాంతమును విడువక, దౌర్జన్యమునకు బాల్న డక యనన్యసాహసోపేతులై నిలిచిరి. ఉద్యమము సాగిపోవు చుండెను.

ప్రభుత్వోద్యోగులు గావించు దుండగము లంతకంతకు మితిమించుచుండెను. స్త్రీలనుగూడఁ బలువిధములగు బాధలకు గుఱికావించిరి. ఒక గ్రామములో నొక గృహమున నొక వృద్ధవితంతువు గలదు. ఆమెకు భూమి కొలఁదిగనుండ దాని నదివఱకే యితరులకు దానమొసఁగియుండెను. దానపత్రము ధృవపడనందున నామెయొద్దనే నాలుగురూపాయల శిస్తు వసూలుచేయవలెనని గ్రామాధికారి తెలిపెను. అందులకై ప్రభుత్వోద్యోగి యొకఁడు పెరటి దొడ్డిలోనికి దుమికి నూరు రూప్యములు వెలజేయు నామె గేదెను దోలుకొనిపోయెను. అయినను యాయవ్య పన్ను నొసంగలేదు.

ఒకనాఁడు ప్రభుత్వోద్యోగి యొక్కఁడు మాధీయను జనపదమున కరిగెను. ఆతనివెంట పఠానుబలఁగము గలదు. వారు తెలతెలవారక ముందుగనే నచ్చటకేగిరి. ఒక పఠానుఁ డొక యింటి పెరటిదొడ్డిం జొచ్చి తద్వారమున నింటం బ్రవేశింప నుంకించెను. మగవారింటలేరు. గేస్తురాలు తొలుదొల్త కొంత జంకెను గాని మరల నిబ్బరమునూని తటాలున లోని కరిగి తలుపు వేయఁ దలఁకొనెను. కాని యాపఠానుఁడాపెను వెంటాడి తలుపును ద్రోసికొనుచు నడ్డుపెట్టిన యాపె కరమును బట్టి బలవంతముగ నెట్టి యింటఁబ్రవేశించి యాయింటివారి పశువుల నేనిఁటిని స్వాధీనపఱచుకొని పోయెను.

ఈవిషయము నంతను గనిపెట్టియున్న మణిలాల్కొఠారి యాగృహిణినుండి వాఙ్మూలమును గొని తాలూకాయం దంతటను బ్రచురించెను.

ఎట్టి విషమ పరిస్థితులయందైనను బ్రజలు చార్జ్స్ కృత్యములకు గడంగకుండునటుల నెడనెడఁ బోత్సహించు చుండెను. ఆతఁడొకచో నిట్లుద్ఘాటించెను. “ఎచటనైన నెన్న డైన నీ యుద్యమమునందుఁ బ్రభుత్వోద్యోగులయెడ చార్జ్స్ స్యము సల్పఁబడినయెడలఁ దొలుదొల్త నాశిరము నిత్తునని కలెక్టరుగారికి నమ్మిక గల్గించితిని. చారుతర మందహాస వదనారవిందములతో మహా మృత్యువు వక్త్ర గహ్వరమున కరుగుటకైనను సంసిద్ధులై యుండుఁడు గాని యెదిరి యెడలి నుండి యొక్క నెత్తురుబొట్టు కార్చుటకైనను జితన మొనర్ప నుండు. మన గౌరవ దేశమున కీ యహింసావ్రతమే తారకము”

మఱియొకచో నాతఁడివ్విధమున వినతి జేసెను. “ప్రశాంత సబర్మతి యాశ్రమమున మహా నిష్ఠాగరిష్ఠుడై, యఖండ సూత్రయజ్ఞ మొనరించుచు, దౌర్జన్య రాహిత్య సిద్ధాంతమును బ్రచారము సేయుచు, మన యుద్యమమును గమనించుచున్న శ్రీగాంధీమానికి బాధ్యుడనయి, యీతాలూకా యందలి ప్రజాశాంతిరక్షణ బాధ్యతను భుజిస్కంధముల నూనితిని. అమ్మహాత్ముని నామధేయమే నాకు ధ్యేయము. ఆ ఋషీశ్వరుని యాజ్ఞాపాలనమే నాకు కర్తవ్యము. అట్టివాని పవిత్ర నామమునుగాని, యాతని దివ్య కార్యాచరణమునుగాని నాయొనర్చు నీషణ్మాత్రాపరాధముచే నైనను మలిన మొనర్పజాలను”

సత్యాగ్రహ సమర మిటుల నుద్భృతమైయుండ నఖిల భారతదృష్టియు బార్దోలియందే లగ్నమొనర్పబడి యుండెను. అన్నిప్రాంతముల వారును నీ బార్దోలి యందలి యుద్యమమును గమనించుచు, వారి దైర్యమును గొనియాడుచు, వారి యిక్కట్టులకు గన్నీరు గార్చుచు కాలము బుచ్చుచుండిరి.

అహమ్మదాబాదునుండి బార్దోలిలోని వాలక్కు రైలు బండి పోవుచుండెను అందులోనిద్రించుచున్న యొకపాంధుడు మేల్కొని ప్రక్కవానితో

“అయ్యా! ఇదియేమి ఇంత బిగ్గటగా నటచుచు నాకు నిద్రాభంగము గావించితిరి?”

“సోదరా! బార్డోలిలో సంతలంతలు వింతలు జరుగుచుండ నీకెట్లు నిద్రపట్టుచున్నది?”

“మిత్రమా! ఏమి యావింత?”

“ఓ భారతీయుడా! ఇంకనునీ వాప్యత్తాంతము నెఱుంగవా? నీదేప్రాంతము?”

“అయ్యా! మాది ఆంధ్రప్రాంతము. మేము వార్తా పత్రికలవలన బార్డోలిలోని రైతులు పన్నుల నెగవేయుచుండిరని మాత్రము తెలిసికొంటిమి”

“మిత్రమా! పత్రికలలోని వార్తలన్నియు ప్రభుత్వము వారు లోకమును గన్నకప్పటకు గావించు దుస్తంత్రములు. ఇదిగో యీ కరపత్రమును గాంచుడు బాబూ!”

“ఏదీ యొక్కపరి చదివి వినిపించుము”

“చదివెదను వినుము. మాధీ యను గ్రామములో నొక యుద్యోగి వ్యవసాయదారుని యిల్లుసాచ్చి వానిభార్యను జేయి పట్టుకొని బయటికిడ్చి వాని యాస్తిని జప్తుగావించెను”

“ఔరా! ఉద్యోగు లెంతటి నైచ్యమునకు బాలుపడుచున్నారు? ఈదురంతములకు సంతమెన్నడోకదా!”

ఇవ్విధముగా రైలుప్రయాణీకులు బార్డోలీవృత్తాంతములఁ జర్చించుకొనుచుండిరి.

మొట్టమొదట నీయద్యమమునకు ధనసహాయము నపేక్షింప సర్దారు నిరాకరించెను. ఉద్యమము విజయవంతమగు

చున్నకొలఁదియు ద్రవ్యమవసరమని పట్టెలుగారు కనుఁగొనిరి. అందుచే నాతఁ డొకవిజ్ఞప్తిఁ గావించెను. మహాత్ముఁడు దానిని బలపరచెను. ఇంకేమి? ధనరాసులు గుప్పింపఁబడినవి. అంతకు ముందే వేయిరూప్యములు సమకూరినవి. ప్రతిగ్రామము నుండియు స్త్రీలు చందాలను బంపుచుండిరి. బొంబాయిమిత్రులు కొందఱు చందాలుపంపుట కాతురపడిరి. ఒకస్త్రీ యయిదు వందల రూప్యములంపి ప్రతిమాసమును నల్లే యయిదువందల రూప్యములుబంప వాద్దానము గావించెను. ఇవ్విధముగ ధనా భావములేక యుద్యమము నిరాటంకముగ సాగిపోవుచుండెను.

సర్దారుయొక్క సాహసాదార్యోపేత కార్యదీక్షవలన సత్యాగ్రహసమరము దేశప్రజల దృష్టిపథమునకుఁ దేఁబడెను. అట్టిచో ప్రభుత్వపుకమిషనరు సత్యాగ్రహులనుగూర్చి మిక్కిలిహైన్యముగ మాటాడెను. వారందఱు అలజడినిగావించు మూఁకయనియు, తమజీవనమునకై బార్డోలీప్రజలపై నాధార పడియున్న నిరాధారులనియు నిందించెను.

ఈవిషయము తెలియగనే బొంబాయిలో కాంగ్రెసు కార్యనిర్వాహకవర్గము సమావేశమై ప్రభుత్వముచేయు దురంతముల నిరసించి, ప్రజల న్యాయసమ్మతమగు గోరికలను బల పరచి, ప్రజాసేవఁ జేయుచున్న వల్లభాయి మున్నగు దేశభక్తుల త్యాగమును ప్రశంసించి, వారిని నిందించిన ప్రభుత్వాధికారి వారికి వ్రాతమూలకమైన క్షమాపణ నొసంగవలసినదిగాఁ దీర్మానించిరి.

ఇంతలో ప్రభుత్వపుఁ జైదములకు నిరసనముగా శాసన సభ్యులు గొందఱు రాజీనామాల నొసంగిరి. అట్టిమహనీయులు శ్రీదాదుభాయిదేశాయి, భీమభాయినాయిక్, శివదాసనీ, డాక్టరు దీక్షితులు.

కార్యనిర్వాహకవర్గ సమావేశమునకు వల్లభాయిగారు బొంబాయివెళ్ళిరి. అచటి నాయకులందఱను గలిసికొని బార్డోలీ విషయమున సంప్రతించిరి. కాని వారినెవ్వరిని మర్యాదకొఱ కై నను నాహ్వానించలేదు. దానివలన జిక్కులుగలుగునని యాతఁడు భయపడెను. అయినను డాక్టరు అన్నారీ, మకాలానా షేకతాలీ, మహమ్మదు బెలాలుగారలు బార్డోలీకేగి మున ల్కానులందఱను న్యాయముకొఱకు బార్డోలీప్రజలతో నేకీభవించియున్నందులకు సంతనమును వెలిబుచ్చిరి. అచటఁ జూపట్టిన యైశమత్యమునకుఁ బరమాశ్చర్యచకితులైరి.

బహుచా, నారిమన్ గారలును బార్డోలీకేగి యచటిపార్టీ వ్యవసాయదారులు చూపుచున్న ధైర్యస్థైర్యములను మెచ్చు కొనిరి. నారిమన్ గాగు ప్రభుత్వ నిర్బంధచర్యలనుగురించి బార్డోలీసభలోఁ దీవ్రముగ నిరసనమును దెలిపెను.

సిక్కులుగూడ నీశాంతిసమరమునెడఁ సానుభూతిని బ్రదర్శించుచుండిరి. వలసినచో సాయమునొనర్ప తమ సంసిద్ధతను వెల్లడించిరి. సర్దారు మంగళసింగు బార్డోలీవచ్చి స్వయముగా విషయములగ్రహించి యమందానంద భరితస్వాంతుఁ

డయ్యెను. పంజాబునుండి డాక్టరు సత్యపాలుగా రీయుద్యమమును బరీక్షింప రాష్ట్రకాంగ్రెసువారిచే బంపబడిరి. ఆతఁడీవీరసంగ్రామమును దిలకించి హర్ష పులికితగాత్తుండై, యానంద బాప్సవారిపూరితనేత్రుండై యరిగెను.

అన్యరాష్ట్రీయు లివ్విధి ముగ్ధులగుటకుఁ గారణము లేకపోలేదు. అచటి ప్రజలుచూపిన స్థైర్య మప్రతిహతము. అచటి గ్రామములు దుర్గములయ్యెను. ఇస్రోలి యను నొకగ్రామము కలదు. ఈయాందోళనాసంతర మాగ్రామములోని హెన్నుపన్నును తగ్గించిరి. ఇది 'చీలదీసి పాలించు' అను బ్రిటిషు రాజుతి ననుసరించి చేసినపనియే. ఇవిధముగా తాలూకాయంతటిలోను నాలుగుగ్రామములకు శిస్తును తగ్గించిరి. అయినను సీనాలుగుగ్రామములవారును తక్కినవారిని తెగనాడలేదు. తమ దున్నలు, గేదెలు జప్తుచేయబడినను, తమభూములన్నియు ప్రభుత్వమువారు స్వాధీన మొనర్చుకొనినను పూజ్య శ్రీగాంధీ మహాత్మునియందలి భక్తిప్రపత్తులచలనను, తమనాయకుండగు పటేలుజీయందలి గౌరవభావమువలనను వారుద్యమమునుండి జారిపోకుండిరి.

తాలూకా మొత్తముపై పదునారు సత్యాగ్రహశిబిరములు కలవు. అందు రెండువందలయేబదిమంది స్వచ్ఛంద భటులు గలరు. వారెల్లరు సత్యంతశ్రమలకోర్చి రాత్రింబవళ్ళు విధినిషేధముల నెఱుంగక తమ సేనాధిపతి యాజ్ఞలను బాలించుచుండిరి. కొందఱు వేకువనేమెల్కని వివిధగ్రామముల కరిగి

ప్రచారకశాఖవారందిచ్చు వార్తల నందించి వచ్చుచుండిరి. మఱిగొందఁ జూరి మొగసల వేచియుండి జప్తుచేయుట కుద్యోగి వచ్చుచున్న యాచూకీ తెలియగనే గ్రామస్థులకుఁ దెలుపుచుండిరి. ఇంకఁ గొందఱు రహస్య పరిశోధక బృందముగనుండి యుద్యోగస్థుల పన్నాగముల నెఱింగి గ్రామజనుల కెఱింగించుచుండిరి. మఱల నందఱును రైతులమధ్యకరిగి వారికి నాయకుని సందేశమును వివరించుచు వారిలోని యుత్సాహాగ్నిని రగుల్కొల్పి వచ్చుచుండిరి. రాతికిఁ దమ శిబిరములు చేరి శిబిరాధిపతికిఁ దామొనర్చిన కృషినిగూర్చి నివేదిక నొసంగి, యాఁకటి కేదియేని మెనవి, పలుగుతా నేలపై శరీరముల వాల్చుచుండిరి.

ఇఁక సేనాధిపతి సర్దారు పటేలు క్రోధమన నెట్టిదియో నెఱుంగఁడు. విశ్రాంతి నెఱుంగ ననవరత సంచార సంజనితా యాన భరమ్ము కరమ్ము నోరిమితోడ నహించి, సర్వబాధ్యతలవహించి, నిరంతర నిరుపమ నిరాఘాట నిరవధికోపన్యాసముల జనుల సమరోత్సాహమును రేకెత్తించుచుండెను. ఇది రాత్రియని, ఇది పగలని విచారింపఁడు. తిన్నచోటఁ ద్రాగడు త్రాగినచోటఁ దినుటలేదు. ఆయనకు మోటారుబండియే గృహమయ్యెను. అందే భోజనము, అందే పడక.

ఒకనాఁడొక యనుచరుఁడు వానితో నిట్లనియెను.

“అయ్యా! ప్రభుత్వమువారు మనమోటారునకు ననుమతిని నిరాకరించిన మనమేమి సేతుము?”

“మనకు భగవంతుఁ డొనంగిన పాదములు లేవా? దినమున కిరువదియైదు మైళ్ళు నిరభ్యంతరముగ నడవఁగలము. కాకున్నను వర్ష ఋతువు వచ్చిన మనము బురదలో ముండ్లలో నడువవలసియుండునుగదా! అందులకు మనము సంతోషమున నంగీకరింపమా?”

ఇంతేగాక మఱికొందరాయనయొద్ద చేరి ప్రభుత్వోద్యోగుల నాటంకపఱచు యత్నములు సలుపు సలహాలొసంగుచుందురు. అట్టితఱి వారిని శాంతపఱచి దౌర్జన్య రాహిత్య సిద్ధాంతమును వారి హృదయాంతరాళముల నాటుకొనునటుల బోధించి వారిని తత్ప్రయత్న విరమణము నొనర్పఁజేయును.

సర్దారుని యుపన్యాసములు వారిని వేదాంతములుగను జ్ఞానులగను, వీరవరులుగను దయారుచేసెను. ఒకనాఁడు జప్తు చేయు నధికారి : సాయుధ రక్షకదళముతో నొక ప్రభుత్వ పింఛనుద్యోగి గృహమును ముట్టడించెను. తలుపు తెఱచిన లోని కేగవలయునని యాతఁడట నుదయ మారుగంటలనుండి సాయంకాల మారుగంటలదనుక వేచియుండెను. ఆవృద్ధపింఛను దారుని పత్ని తన సౌధవాతాయనమున గూరుచుండి రామ నామజపము గావించుచుండెను. ఆ సమయమున సర్దారా ప్రాంతమునఁ బోవుట తటస్థించెను. అంత నాతఁడిట్లనియె.

“ఓమాతా! నీగృహము పోలీసుల ముట్టడికి గుఱియై నందులకు భయ మొందుచుంటివా?” యనెను.

అంతనాపె రక్షించునాఁడు భగవంతుఁడుండ భయపడ వలసిన పనియే”మని ప్రత్యుత్తరమిడెను.

“ఈపోలీసులు నీయింటిముందుండుట నీవెట్లు తలంచుచున్నా” వని మఱల నాతఁడు పృచ్ఛించెను.

వెంటనే యావీరమాత “వారికి నాస్వాగతము. లేనిచో సర్దారు నావాకిటి ముందునకు వచ్చు భాగ్య మొదవదుగదా” యనెను. ఆమె శాంతశీలము నుతింపఁదగినది.

ఈ సత్యాగ్రహ సమరములో స్త్రీలు చూపినసాహసము, త్యాగము కొనియాడతగినది. ఒకయూర నొక వ్యవసాయదాఁరుడు గలడు. ఆయన కడు సమాయకుఁడు. ఆతని భార్య వీర పత్ని. మాంచాల, మల్లమాంబలతో నుద్దియగు పతివ్రతామతల్లి. ఆయింటికి జప్తుచేయు నుద్యోగి యొకనాఁడు వచ్చెను. అప్పుడాయింటికాపు లేఁడు. వాని భార్యయే వారు లోనికి బ్రవేశింపకుండ ద్వారమును బంధించెను. వెంటనే పోలీసువారా యమా యిక రైతుపై సభియోగమును దెచ్చిరి. పోలీసువారితో నావనిత తన భర్త యాసమయమున నింటలేడని విన్నవించుకొనెను. కాని వారామె పార్థనమును నిరాకరించిరి. ఆతనిని బందీకృత్తునిగావించి న్యాయస్థానమునకుఁ దీసికొని పోబోవుచుండిరి. ఆమె యాతనివెంటనంటి మార్గమధ్యమున తననాథుని వల్లభాయీగారి యొద్దకుఁ గొంపోయెను. వారియెదుట నాథుని ధైర్యవచనములుజెప్పి జైలు శిక్షననుభవించుటకు జంకవలదని పలికెను. న్యాయస్థానమునకు వెళ్లిరి. అచట నారైతున

నెలలు కఠినశిక్ష విధించిరి. వెంటనే యామె ధీరురాలై తన భర్తతో నిట్లునుడివెను.

“ధైర్యముగా జైలునకుఁబొండు. ఇట్టి సదవకాశము లభించుటరిది. భార్యాపుత్రులకై మనసున బెంగఁగొనకుము. మేమిచట సుఖముగ నుందుము. భగవంతుఁడు మీకు బలము, ధైర్యము నొసంగుగాత!”

ఇట్లామె భర్తను జైలునకుంపి తనభర్తకుఁమిత్రబృందము పారితోషికముగ నొసంగిన తొమ్మిదిరూప్యములను వల్లభాయి గారి పాదములకడనిడి తన భర్తకిట్టి యపూర్వగౌరవము లభించినందులకు గర్విపడెను. భర్తయు శిక్షాకాలము సత్యంతో తాపహమున గడపి సుఖముగ నాలుబిడ్డలంజేరెను.

బార్డోలీ స్త్రీల సమరమునజూపిన సాహసపుఁ బను తెన్నియేని గలవు.

బార్డోలీలో నిట్టి నంకుల సమరము జరుగుచున్న కాలముననే బార్డోలివాసి, వల్లభాయిగారి సోదరుఁడు విఠల్ భాయి పటేలుగారు కేంద్రీశాసన సభాధ్యక్షుఁడుగా నుండెను. ఆయనీపోరాటమును నారంభమునుండియు సతిజాగరూకతతో వీక్షించుచుండెను.

ఇట్లుండ ప్రభుత్వమువారు ప్రజల భయభ్రాంతుల జేయుటకై హెచ్చరికలతోడను, నసత్యములతోడను, గూడిన యొకనివేదికను బ్రకటించిరి. సత్యము నెఱింగియున్న శాసన సభాధ్యక్షునకది రోతగలిగించెను. సత్యమును వెల్లడింపకయీతఁ

డుండఁజాలక పోయెను. యాధార్థ్యమును రాజప్రతినిధి కెఱుక పఱచెను. అంతటితో నూరకొనక నెలకు వేయిరూప్యముల విరాళమును సత్యాగ్రహనిధికి వాగ్దానమునేయుచు గాంధీజీ కిట్లు లేఖ వ్రాసెను.

“ఈ సమరము నందలి యుద్దేశ్యమును నేను పరిశీలించి తిని. నాన్యాయవాదబుద్ధికి ప్రజలు నిష్పక్షిక విచారణ సంఘమును గోరుట న్యాయసమ్మతమనియే తోచుచున్నది. తమ బాధానివారణమునకు వలయు సాధనములన్నియుఁజూచియే తుండకీమార్గాన్వేషణ మొనరించి యున్నారని గ్రహించితిని. ప్రభుత్వమువారు ప్రజలయెడ, నిరపరాధులగు రైతు బిడ్డలయెడ నొనర్చుచున్న నిర్బంధములను క్రోధపూరితమాననుఁడనై తిలకించుచున్నాను.

తాలూకా ప్రజలిట్లతి సైన్యముగ బాధింపఁబడుచుండుటను నేను సోమరిగ నుండి చూడజాలను. ప్రభుత్వ నిర్బంధమున కసమ్మతి సూచకముగా సత్యాగ్రహ నిధికి వేయి రూప్యములు పంపుటకంటె నెక్కుడు సేవ చేయఁజాలనందులకు జింతించుచున్నాను. ఈసమరము సాగునంతవఱ కిట్లులే ప్రతిమానమునకుఁ బంపుచుందును. బార్డోలీ బాధితుల కింతకంటె నెక్కువఁగ సేవ చేయగల విధానము నాకుఁ గన్పించుచో నెంతమాత్రమును సంశయించువాఁడనుగాను.”

ఈవార్త వెలువడగనే కేంద్రశాసనసభ్యులగు నారిమన్, బూలాభాయి దేశాయి, నారన్ దాస్ జేచార్, జయరాందాస్,

వౌలత్రాం గారలు తమ సభ్యత్వములకు రాజీనామా యొసంగిరి. ఇంతేగాక తాలూకాలోని యరువదిముగ్గురు పటేళ్ళను, సదునొకొండుగురు తలావీలునుగూడ తమపదవులను విసర్జించిరి. పెద్దయుద్యోగులకంటె నిజముగాఁ జిన్నయుద్యోగులు పదవీత్యాగము చేయుటయందే మహత్తర త్యాగ మిమిడియున్నది. సత్యాగ్రహ నిధికి ద్రవ్య మపరిమితముగఁ జేకూరెను. రాష్ట్ర రాష్ట్రేతరవాసులే గాక దేశాంతర వాసులనుండియు నార్థిక సహాయము రా మొదలిడెను. మొత్తముమీఁద ముప్పదివేల రూప్యముల నిధి సేకరింపఁబడినది.

ఒకవంక సత్యాగ్రహయుద్ధజ్వాలలు ప్రజ్వలించుచుండ మఱియొకవంక ప్రభుత్వమునకు సత్యాగ్రహులకు సంధిపానం గింపఁగొందఱు యత్నించుచుండిరి. అట్టివారిలో శ్రీ కె. యం. మున్షీగారి ప్రయత్నము లెన్నదగినది. ఆయన తుదిసారి బొంబాయి ప్రభుత్వ ఆర్థికసభ్యుడగు సర్ చునీలాల్ మెహతా గారితో సంప్రతించెను.

తత్ఫలితముగా గాంధీజీ వల్లభాయిల కనీసపుకోర్కెలను కనుగొనవలసినదిగా నాతఁడు కోరఁబడెను. ఆప్రకారము వారి యొద్దనుండి సంధిషరతులను గైకొని మున్షీగారు మరల గవర్నరుగారిని సందర్శించిరి. కాని మరల కథ యథాప్రకారముగనే యుండెను. ఆ నియమములకు గవర్నరుగా రంగీకరింపలేదు.

బాల్డోలీసత్యాగ్రహము ప్రశాంతముగ జరుగుచునే యున్నది. ఇక నాయకుడగు వల్లభాయి నిర్బంధింపఁబడెను.

ననువార్తలు వ్యాపించుచుండెను. వల్లభాయి జైలునకు వెళ్ళిన పిదప సమర మెట్లునడపవలయునో యని సంప్రతించుటకు గాంధీజీ బార్డోలికిజనెను. గాంధీజీకి ప్రజలఖండస్వాగత మొసంగిరి. ప్రజల వజ్రసంకల్పమును దిలకించి సంతోషిని నాతఁడు కనుబరచెను. వల్లభాయికోరికపై గాంధీజీ సార్భాను, రాయం గ్రామములకుంజని యచ్చటి జనుల యత్సాహమును గమనించెను.

రాయంలో బహిరంగసభ జరిగెను. వేలకువేలు జను లాసభ కగుడెంచిరి. పండ్రెండు గంటలయ్యెను. మిట్టమధ్యాహ్నపు వెప్తునైనను లెక్కపెట్టక జనసమూహము గాంధీజీ దర్శనోత్సృకత నటఁగూడిరి. ఎందలకొలది స్త్రీలుగూడ నటకరుడెంచిరి. వారందఱు మహాత్ముని బూజించిరి. కానుక లొసఁగిరి. గాంధీజీ నాటిసభయం దిట్లునుడివెను.

“మీసర్దారుని యాజ్ఞాబద్ధులై మీరు తగుక్రమశిక్షలో మెలఁగుచుంట నింక నేజెప్పువలసిన దేమియులేదు. అతఁ డిటు నుండి నన్నేదియేని జెప్పుమనినఁ జెప్పెడివాడనే. వానియాజ్ఞలను పాలించుట మీకెంతవిధియో, నీప్రాంతమునకువచ్చిన నాకును వాని యాజ్ఞాపాలనము కర్తవ్యము. ఆతనికంటె వయోవృద్ధుడనే యగుదునుగాని ప్రజాజీవితములో చిన్న, పెద్ద తారతమ్యములేక నాయకునియాజ్ఞ పాలించుట విధి. పూర్వము శ్రీకృష్ణునిబోలు మహానుభావుఁడైనైత మీనియమము బాటించియే యర్జునుని రథికునిగానొనర్చి తాను సారథి యయ్యెను.

వల్లభాయివలన మీకీర్తి దిగంతములఁబ్రాకినది.

మీరింకను ఘనకార్యము లొనర్తురుగాత!"

గాంధిజీ బార్డోలీలో స్థిరపడెను. వల్లభాయిని సంధికై సర్ చునీలాలుగారి ప్రోత్సహమువలన పూనాకుఁ గొందఱు మిత్రు లాహ్వానించిరి. గాంధిజీ యాశీర్వాదమునుబొంది వల్ల భాయి పూనాకరిగెను. అట చునీలాలుగారి యతిధిగ నుండెను. సంప్రతింపులు జరిగినవి. తర్జన భర్జన లైనవి. ఆశానిరాశల మధ్యమున రాయబారుల మనంబులూయలలూఁగినవి. ముస్లిం గారచట ప్రధానపాత్రము వహించిరి. వల్లభాయి కల్లబొల్లి పలుకులకు మోసపోవువాఁడుకాదు. ఇచ్చకములకు, మొగ మోటలకుఁ దలనాడించువాఁడుకాదు. తుట్టతుడకు గౌరవప్రద మగు సంధికుదిరెను. ఆవార్త బార్డోలీయందు ప్రకటింపఁ బడెను. అందఱును సంతోషమును వెల్లడించిరి.

సత్యాగ్రహసమరము నాయకుని యాజ్ఞానుసారము నిలిపివేయబడెను. క్రొత్తపన్నులను సభుత్వమువా రుపసంహరించుకొనిరి. పాతపన్నులు శరవేగమున వసూలయ్యెను. ఖయిదీలు విడుదలచేయఁబడిరి. రాజీనామామొసంగిన మున సబులకు, తలాలీలకు మరల నుద్యోగములు లభించెను. జప్తు చేయఁబడిన యాస్తులు తిరిగి రైతుల కొసంగఁబడెను. సర్వము దిగ్విజయమయ్యెను. విజయభేరి మ్రోగెను. సర్దారు నామము భారత దేశమున ప్రతిధ్వనించెను.

‘సైమన్ కమిషన్’ - బహిష్కరణోద్యమము

ఆంధ్రకేశరి శ్రీ ప్రకాశంపంతులు.

అవి 1928 సంవత్సరమునందలి తొలిదిశంబులు. పర ప్రభుత్వముమీఁద ప్రజలలో పూర్తిగా విద్వేషాగ్ని ప్రజ్వలించినది.

అట్టి సమయమున ఆంగ్లప్రభుత్వము ‘సైమన్ కమిషన్’ నియామకమును ప్రకటించుటతో భారతజాతి మఱింతసంక్షోభమును చెందినది. స్వాతంత్ర్య పిపాసులగు దేశీయులు ‘సైమన్ కమిషన్’ను నిరోధి పఁ గృతనిశ్చయములైరి.

‘సైమన్ కమిషన్’ నియామకమును భారతీయులు తల వంపుగను, అవమానకరముగను భావించిరి. 1928 సంవత్సర మంతయు ‘సైమన్ కమిషన్’ బహిష్కర చరిత్రయే. ఈసంఘము ఎక్కడకు వెళ్ళినను నల్లజెండాలు, పోలీసుహడావుడులు, లాఠీచార్జీలు, తుపాకికాల్పులు జరిగివి. ఇర్విన్ ప్రభువు సాంత్వ వచనములు వారిని సంతృప్తాంతరంగులను జేయవయ్యెను. భారతీయుల అంగీకార, అనంగీకారములతో నిమిత్తములేకుండగనే పార్లమెంటుకు కమిషన్ తనసిఫారసుల నివేదింపఁగలదనియు వాని నమలుజరుపుటనుగురించి పార్లమెంటు తగువిధమున తీర్మానింపఁగలదనియు ఇర్విన్ ప్రభుత్వము ప్రకటించినది. దానితో దేశములో పరిస్థితి మఱింతవిషమించినది. 1928 సంవ

త్సరము ఫిబ్రవరి రెండవతేదీని ఇన్వీన్ ప్రభుత్వము చేసిన యీ ప్రకటనకు భారతజాతి ప్రత్యుత్తర మొనగవలసి యుండెను. వైస్రాయి ప్రకటన వెలువడినమఱుచటిరోజున అనగా ఫిబ్రవరి మూడవతేదీని బొంబాయిలో కమిషన్ సభ్యులు ఓడదిగిరి.

‘సైమన్ కమిషన్’ భారత దేశములో ఆడుగిడినరోజుననే దేశమంతయు హఠాత్వముతో బహిష్కరణోద్యమము ప్రారంభమయ్యెను.

కలకత్తాలో పోలీసుబలగమునకు విద్యార్థులకు సంఘర్షణచెలరేగెను. కమిషన్ ప్రప్రథమమున భారత దేశరాజధాని నగరమగు ఢిల్లీని సందర్శింపవలసియుండెను.

కమిషన్ వారికి ఢిల్లీపాఠులు “సైమన్ తిరిగిపో” అను నినాదములతో స్వాగతముచెప్పిరి. ఎచ్చటచూచినను నల్ల జెండాలే! ఎచ్చటవిన్నను “సైమన్ తిరిగిపో” నినాదములే! దక్షిణభారత దేశములోని జస్తిసుపార్టీ, కొన్ని ముస్లింసంఘములుతప్ప దేశమంతయు వ్యతిరేకోద్యమములో సమధికోత్సాహముతో పాల్గొనినది.

మహాగ్రహంపమును దాల్చిన ఈవ్యతిరేకోద్యమమును అణచివేయుటలో ప్రభుత్వము అపూర్వదమననీతిని ప్రయోగించినది. పంజాబ్ కేసరి లాలాలజపతిరాయ్ నాయకత్వమున లాహోరులో బయలుదేరిన ఒకబ్రహ్మాండమైన ఊరేగింపుపై పోలీసులు లాఠీచార్జిచేసిరి. ఈసమయమున జరిగిన లాఠీప్రహరణముల ఫలితముననే వీరసింహుడు లాలాలజపతిరాయి దివంగ

తుండయ్యెను. దేశముముక్త కంఠముతోకోరినను ఈవిషయమై ప్రభుత్వనిష్పాక్షిక విచారణసంఘమునునియమించలేదు. లక్ష్నో పట్టణమున పండిత జవహర్‌లాల్ నాయకత్వమును బయలుదేరిన ఊరేగింపు ఆశ్విక రక్షకభటులను ఎదుర్కొనినది. పండితుని కునుమకోమల శరీరము లాతీప్రహరణముల నెదుర్కొనవలసినదయ్యెను. లక్ష్నోనగరము భక్త రణరంగముగా మారిపోయెను. 'అయినను భారతదేశము భారతీయలదే' సైమన్ తరలిపోయి అను నినాదములతో లక్ష్నో ప్రతిఘటించెను. వీరపుంగవుడు, సాహసోపేతుడైన జవహర్ నాయకత్వమున సంయుక్తరాష్ట్రమంతయు సైమన్ కమిషన్ బహిష్కరణోద్యమమున సమధికోత్సాహముతో పాల్గొనెను.

బీహార్ రాష్ట్రమునకు ముఖ్యపట్టణమగు పాట్నానగరమున ఏబదివేల ప్రజానీకము ముక్తకంఠముతో సైమన్ రాకయెడ తమ అసమ్మతిని దెల్పియుండెను.

మద్రాసు నగరమున ఆంధ్రకేసరి శ్రీటంగుటూరి ప్రకాశముపంతులు నాయకత్వమున కృతనిశ్చయమైన ప్రజానీకము సైమన్ రాకను నిరోధించుచు బ్రహ్మాండమైన ఊరేగింపు బయలుదేరినది. ఆంధ్రకేసరి అగ్రగామియై అచంచల ధైర్యముతో అప్రతిహత విప్లవశక్తితో యశావనోత్సాహముతో రంగస్థలిలోనిల్చి ఆంధ్రజాతి కీర్తిని నిలుపగలిగినందుకు మనము ధన్యులము. అట్టి వీరవతంసునికన్న ఆంధ్రమాతధన్యురాలు. స్వార్థమెఱుగని దేశసేవాతత్పరత; మొక్కవోని సాహసము;

నునిశితబుద్ధి ఆంధ్రకేసరికి పెట్టనిసాములు. పంజాబ్ కేసరి లజపతిరాయి పంజాబులో విజృంభించెను. పండిత జవహర్‌లాల్ సంయుక్తరాష్ట్రము నట్టూతలూగించెను. వీరాగ్రేసరుడగు సుభాష్ యావజ్జాతి సెబాస్ అనునట్లు బెంగాలులో గర్జించెను. ఆంధ్రకేసరి మద్రాసులో స్వైరవిహారము చేసెను. మద్రాసులో ఉన్నతన్యాయస్థానమునెదుట సత్యాగ్రహులు 'సైమన్ తిరిగిపో' నినాదములతో బ్రహ్మాండమైన ఊరేగింపు జరిపిరి. వెల్లివెరియు ప్రజోత్సాహమును అరికట్టుటకు ప్రభుత్వము తుపాకికాల్పులను సాగించినది. ఈకాల్పులవలన అసంఖ్యాకులగు సత్యాగ్రహులు గాయపడిరి; ఒకడు నిట్టనిలువున మరణించెను. తరువాత మఱియిద్దరు అసువుల బాసిరి. అంతటితో ప్రజోద్రేకము ఆకసమునంటెను. పట్టణములో వేటొకచోట ఉద్యమమును నడుపుచున్న ఆంధ్రకేసరి కీవర్తమానము క్షణకాలములో నందెను. ఆవీరుని శరీరము కంపించెను. కంఠము గద్గదమయ్యెను. అరుణారుణనేత్రుడై, అరిభీకరుడై ఆంధ్రకేసరి పరుగుపరుగున శృశానవాటికవోలెరూపొందిన హైకోర్టు వద్దకుఁ జనెను. అసహాయుడగు సాత్వికనిరోధియొకఁడు ముష్కరయోధుల తుపాకికాల్పుల కెరయయ్యెను. ప్రభుత్వము-ఆశవమును సహితము ప్రజలకీయ నిరాకరించినది. ఇది యెంత హృదయవిదారకము! అక్కడ ప్రజలు ఆశవమును తమ స్వాధీనముచేయవలసినదని కోరినను పైనికులు దానిని హైకోర్టు ఆవరణలో దాచిరి. ప్రకాశం హైకోర్టులో ప్రవేశింప నుద్యుక్తుఁ

డయ్యెను. హృదయములేని పరప్రభుత్వము తననునహితము తృటిలో కాల్చివేయఁగలదని ఆంధ్రకేశరికిఁ దెలియనిదికాదు. జాతిగౌరవము తరువాతనేకదా ప్రాణము. త్యాగధనులకు ప్రాణమన్న తృణప్రాయము. సిపాయిలు తుపాకులు బారు చేసిరి. ఆంధ్రకేశరికి ముందడుగేకాని వెనుకంజలేదాయె. ఒక సారికాదు, రెండుసార్లు, మూడుసార్లు గాలిలో తుపాకిబారులు చెలరేగినవి. అగ్నికణములు వ్యాపించినవి. దిక్కులు మాఱు మ్రోఁగినవి. భూమి కంపించినది. వెట్టిసిపాయిలు ప్రకాశమును బెదిరింపదలఁచిరి! తాటాకుచప్పళ్ళకు కుండేళ్లు బెదురునా!

స్వతంత్రబలిపీఠమున ఆత్మార్పణచేయ సంసిద్ధుడైన ఆవీరసింహుని కాల్చుటెట్లు? ఆయన త్యాగశక్తి వారిని వశీభూతులచేసేనో లేక ఆతేజోమూర్తి వెలుగు వారికన్నుల మిరుమిట్లుగొల్పెనో వారు కర్తవ్యతావిమూఢులై ఒక్కతృటి పాటు అచేతనులైరి. “మృతకళేబరమును స్వాధీనముచేయుడు-లేదా యిదిగో గుండె” అనుచు తుపాకిగుండులకు తనగుండె నెదురొడ్డెను. ఆదృశ్యమే భారతజాతీయ స్వతంత్రచరిత్రలో అపూర్వమైనది. ఆ దృశ్యమునుగాంచిన మద్రాసుపౌరులు ధన్యులు. పరుగు పరుగున జస్టిస్ పాండలె అరుగుదెంచి శవము పంచాయితీ ముగిసినతరువాత ప్రజల ఆధీనము చేయబడునని ప్రకటించెను. వెంటనే పరిస్థితి శాంతించెను. ఆంధ్రకేశరి సార్థక నాముడయ్యెను.

పల్నాటివీరుల గాథలలో వినుతికెక్కిన ఆంధ్రజాతి

మహాకమాలు సగర్వముగ మాకును కలఁడు మహాక లజపతి రాయి' అని గర్వించెను.

సైమన్ కమిషన్ మార్చి 31 వ తేదీని బొంబాయిరేవును విడిచిపెట్టెను. దేశములోని ప్రముఖులందఱు కమిషన్ బహిష్కరణోద్యమములో పాల్గొనుటవల్ల వారితో చర్చించుటకు వీలు కలుగలేదని సర్జాన్ సైమన్ ప్రకటించెను తరువాత కమిషన్ వారు తమనివేదికను బ్రిటిష్ ప్రభుత్వమునకు కేంద్రప్రభుత్వము వారిచేనియమింపబడిన సంయుక్తసంఘమునకు పంపనిశ్చయించి నట్లుప్రకటనకూడవెలువడెను. కాని యీ ప్రకటనవల్ల దేశములో ఎట్టి అనుకూలవాతావరణమును ఏర్పడలేదు. సైప్రకటన వెలువడిన రెండుమూడు గంటల తరువాత ఢిల్లీలో రాజకీయనాయకులు సమావేశమై, సైమన్ కమిషన్ నివేదికతో తాము ఏకీభవించజాలమనియు దానితో తమ కెట్టి సంబంధములేదనియు విస్పష్ట ప్రకటన చేసివైచిరి. అధినివేశప్రతిపత్తినికోరిరి. కేంద్ర శాసనసభ కమిషనులో సభ్యులను నియమించుటకు నిరాకరించెను. ఇట్టి తీర్మానములను ఎనంగ్లేజ్ ఆమోదింప చేయుటలో లజపతిరాయి మోతీలాల్ నెహ్రూలు కృషిచేసిరి. మఱి గత్యంతరములేక ప్రభుత్వము కమిషన్ సభ్యులుగా భారతీయులను కొందఱిని నియమించినది. 1929 లో సైమన్ కమిటీవారు దేశమంతటను సంచారమునుచేసి వచ్చిరి. ఆసంవత్సరముకు వైస్రాయి ఇర్విన్ ప్రభువు సీమకు వెళ్ళి అక్టోబరులో ఒక ప్రకటన చేసి భారతజాతీయ నాయకులతో ఒకవిధమైన రాజీకీవచ్చెను. ఆ

సంవత్సరము డిసెంబరు 23 వ తేదీని గాంధీ వైస్రాయి సమావేశము జరిగెను.

ఈసమయమున ఇర్విన్ ప్రభువు సీమచండి భారత దేశమునకుఁ దిరిగివచ్చిన తరువాత నొక ప్రకటన చేసియుండెను.

“భారత దేశపు భావి రాజకీయాభివృద్ధిని గుఱించి విచారించుటలో భవిష్యత్కాలమునందు బ్రిటిషిండియాకును, భారతసంస్థానములకును మధ్య ఉండవలసిన ‘సంబంధ బాంధవ్యములను’ మనస్సునందుంచుకొనుట ముఖ్యమని, తనయొక్కయు తన సహోద్యోగుల యొక్కయు నిశ్చితాభిప్రాయ మయినట్లుగా పైమన్ తాను ప్రధానమంత్రితో జరుపుచున్న ఉత్తరప్రత్యుత్తరములు స్పష్టపఱచెను. పైమన్ కమిషన్ వారి యొక్కయు, ‘ఇండియన్ సెంట్రల్’ కమిటీవారియొక్కయు నివేదికలు ప్రచురితమైన తరువాత ‘జాయింటు పార్లమెంటరీ కమిటీ’ వారికవి చేరులోపల ఒక మహాసభను సమావేశపఱచవలెను. ఆ సభలో సంస్థానప్రతినిధులు, బ్రిటిష్ ఇండియా ప్రతినిధులు, ఆంగ్లప్రభుత్వముతో కలసి సాధ్యమైనంతవఱకు అందఱికి అంగీకారయోగ్యములగు తుదినిర్ణయములు చేయవలెననియు ఆయన సూచించెను. ఈ పైమన్ అభిప్రాయముతో ఆంగ్లప్రభుత్వము సంపూర్ణముగా ఏకీభవించుచున్నది. భారత రాజకీయాభివృద్ధిని గుఱించి జయప్రదముగా నిర్వహింపదగిన అనుకూల పరిస్థితు లానన్నమైనపుడు ఆంగ్లప్రభుత్వము వారాసమన్యనుగూర్చి విచారించుటకు మిక్కిలి కఠూహలము

కలిగియుందురు. కాబట్టి బ్రిటిష్ రాజకీయతంత్రముయొక్క అంతరంగికోద్దేశము ఫలప్రదమగుట కవసరమైనవాని నన్నింటిని సమగ్రముగ విచారింపవలసిన అవసరమును పైమన్ కమిషన్ వారివలెనే ప్రభుత్వముకూడ పూర్తిగా గుర్తించినది. ఇందుకువలయు చర్యలను పార్లమెంటు తీసికొనవచ్చును. అంతేకాక కాలము పరివర్తమైన వెంటనే భారతదేశ మధినివేశరాజ్యములతోపాటు సామ్రాజ్యములో సమాన భాగస్వామిగా నుండవలెనని ఆంగ్లప్రభుత్వమువారి ఉద్దేశమైనట్లు బ్రిటిష్ మంత్రులు పెక్కుమార్లు ప్రకటించిరి. భారతరాజ్యాంగ నిర్మాణముయొక్క సహజపరిణామము అధినివేశప్రతిపత్తియే యని స్పష్టముగా ప్రకటించుటకు ఆంగ్లప్రభుత్వము పక్షమున నా కధికారమిమిదనినది.”

ఇది ఇర్విన్ ప్రభువు సీమనుండి మరలివచ్చిన తరువాత చేసిన ప్రకటన.

పై ప్రకటనకు సమాధానముగా ఢిల్లీలో సమావేశమైన దేశనాయకులు కొన్ని షరతులుపెట్టిరి. శాంతివాతావరణము సమకూర్చుటకు సమాధానపద్ధతి నవలంబింపవలెననియు రాజకీయబంధితుల విడుదలచేయవలెననియు, రాజకీయ సంస్థలకు ప్రాతినిధ్యమిచ్చుటయేకాక కాంగ్రెసున కధికప్రాతినిధ్యమియవలెననియు, భారతదేశమునందెప్పుడు అధినివేశ ప్రతిపత్తి స్థాపింపఁబడునో నిశ్చయింపవలెననియు దేశనాయకులు ప్రకటించిరి.

ప్రకటనలవల్ల పనులు నెఱవేరవు. అందువలన వైస్రాయి ఇర్విన్ ప్రభువు, మహాత్మునితోను, పండిత మోతీలాల్ నెహ్రూ, మదన మోహనమాలవ్యాలతోను, సంప్రదించి ఒకవిధమైన సంధిచేసికొనవలెనని ఆత్మతచెందుచుండెను. హైదరాబాద్ (దక్కన్)లో వీలుకానియెడల ఢిల్లీలో డిసెంబరు ఇరువదిమూడవ తేదీని సంప్రదింపులు సాగించగలనని వైస్రాయి డాక్టర్ సప్రూకు జాబుచ్రాసెను. అనుకొన్నప్రకారము వైస్రాయి ఢిల్లీ చేరగలిగెను. దారిలో ఢిల్లీ ఇంకొక మైలు దూరమున్నదనగా రైలుక్రింద బాంబు ప్లేలుటకూడ జరిగెను. కాని వైస్రాయికి ప్రమాదము కలుగలేదు. ఈ సంఘటనవల్ల ఇర్విన్ ప్రభువు ఎంతమాత్రము చికాకుపడలేదు. ఆరోజున మోతీలాల్ నెహ్రూ, మహాత్మాగాంధీలతో సంప్రదింపవలెను. వారితోనేగాక జిన్నా, సప్రూ, వల్లభాయీపటేల్ గార్లతో చర్చింపవలసియుండెను. హృదయమువిప్పి మాట్లాడుకొనుటకు ఏర్పరచుకొనిన సంప్రదింపులు ఒక రాయబారముగా మారెను. సైమన్ కమిషన్ నియామకమునాటి కఠినత్వము నాడు కానరాలేదు. సంప్రదింపులలో మొదటి నలువదియైదు నిమిషములు బాంబు సంఘటనను గురించి చర్చించుటతో సరిపోయెను. రాజకీయ బంధితుల విడుదలనుగూర్చి చర్చించి అందువల్ల అనుకూల వాతావరణమును సృష్టించవలెనని ఇర్విన్ భావించి 'రాజకీయబంధితుల గురించి ఆలోచించుటతో సంప్రదింపులు ప్రారంభించుదమా!' అని మహాత్ముని ప్రశ్నించెను.

కాని మహాత్ముడు అధినివేశప్రతిపత్తిని గుఱించి నిర్ణయించుదమని సమాధానము చెప్పెను. సంపూర్ణ అధినివేశప్రతిపత్తి నొసంగు వాగ్దానమును పురస్కరించుకొని రాండ్ టేబిల్ కాన్ఫరెన్సును సమావేశపఱచవలెనని మహాత్ముని వాదన. కాని వైస్రాయి ప్రభుత్వమదివరకు జేసియుండిన ప్రకటనను జవదాఁటి ఎట్టి వాగ్దానములను జేయు స్థితిలోలేడు. అధినివేశ ప్రతిపత్తిని వాగ్దానముచేయు షరతుపై రాండ్ టేబిల్ సభకు ఆహ్వానములు పంపుట థర్మిన్ శక్తికిమించిన పని. కాని మహాత్ముడు కోరినది భారతీయుల అభీష్టసిద్ధికాని రాజకీయ ఖైదీల విడుదలకాదు. ఆతని దృష్టిలో భారతదేశమే అప్పుడొక కారాగారము. అట్టియెడ జైలులో నున్నవారి విడుదల ఒక ప్రశ్నయేకాదు. ఈవిధముగా లాహోరు కాంగ్రెస్ కు ముందు వైస్రాయి గాంధీలకు జరిగిన సంప్రదింపులు నిరుపయోగముగ పరిణమించినవి. అందువలన లాహోరులో సంవత్సరాంతమున పండిత జవహర్ లాల్ నెహ్రూ అధ్యక్షతను సమావేశమగుచున్న కాంగ్రెస్ మహాసభ గురుతర కార్యభారమును వహించవలసినదయ్యెను. సంపూర్ణ స్వాతంత్ర్యమే భారతజాతి లక్ష్యమని నెహ్రూపండితుని అధ్యక్షతను లాహోర్ లోచారిత్రాత్మక మగు నిర్ణయమును చేసినది. తదుపరి 1930 సంవత్సరము జనవరి రెండవ తేదీని జరిగిన కాంగ్రెస్ కార్యనిర్వాహకవర్గ సమావేశములో ప్రతి సంవత్సరము జనవరి ఇరువదియొకవ తేదీని స్వాతంత్ర్యదినముగా పాటించవలెనని తీర్మానించబడినది.

సెమన్ కమిషన్ బహిష్కరణోద్యమముతో దేశీయులు అధినివేశప్రతిపత్తినుండి సంపూర్ణ స్వరాజ్య నివాదమునకు తమ కార్యక్రమమును మార్చుకొని అందుకువలయు పోరాటమునకు ఉపక్రమించిరి. పిమ్మట ఉప్పుసత్యాగ్రహము కొనసాగించి, 'క్విట్ ఇండియా' మహోద్యమముతో సంపూర్ణ స్వరాజ్య సాధనిర్మాణమును పూర్తిగావించిరి. అశోకచక్ర చిహ్నిత మైన భారతజాతీయ పతాకమును ఆ స్వతంత్ర విజయసాధా గ్రముపై 1947 ఆగష్టు పదునైదవ తారీఖున విజయసాధ నిర్మాతయగు మహాత్ముని ఆశీర్వాదములతో రాజేంద్ర ప్రసాదు, నెహ్రూ, పటేల్, ప్రకాశము ప్రభృతులు ఎగురవేసిరి. అసంఖ్యాక భారతప్రజానీకము కర్పూరనీరాజనముతో జేజేలు వెట్టెను.

హింద్ !



